

മി. സ്പീക്കർ : ഓർഡർ.....ഓർഡർ...

(അഴിമതി ആരോപണ വിധേയരായ മന്ത്രിമാർ രാജിവയ്ക്കണമെന്ന ആവശ്യവുമായി പ്ലക്കാർഡുകൾ ഉയർത്തിപ്പിടിച്ച് പ്രതിപക്ഷാംഗങ്ങൾ എഴുന്നേറ്റുനിന്ന് മുദ്രാവാക്യം വിളിച്ചുകൊണ്ടിരുന്നു.)

.....പ്ലീസ്.....പ്ലീസ്....ഓർഡർ.....ഓർഡർ...ചോദ്യം നമ്പർ *31

(ബഹളം)..... ചോദ്യോത്തര സമയം കഴിയട്ടെ. പ്ലീസ്.....ദയവായി സഹകരിക്കണം.

നാളേക്കിത്തിരി ഊർജ്ജം

(*31) ശ്രീ. ഷാഫി പറമ്പിൽ:

ശ്രീ. എം.പി. വിൻസെന്റ്:

ശ്രീ. ലൂഡി ലൂയിസ്:

ശ്രീ. വി.റ്റി. ബൽറാം: താഴെ കാണുന്ന ചോദ്യങ്ങൾക്ക് ഊർജ്ജവകുപ്പുമന്ത്രി

സദയം മറുപടി നൽകുമോ:

(എ) നാളേക്കിത്തിരി ഊർജ്ജം പദ്ധതി വിലയിരുത്തിയിട്ടുണ്ടോ;

(ബി) പദ്ധതിയുടെ പ്രധാന പ്രവർത്തനങ്ങൾ എന്തെല്ലാം;

(സി) പ്രസ്തുത പദ്ധതി നടപ്പാക്കുന്നതിന് ഭരണതലത്തിൽ എന്തെല്ലാം

നടപടികളാണ് സ്വീകരിച്ചിട്ടുള്ളത്?

ഊർജ്ജ വകുപ്പുമന്ത്രി (ശ്രീ. ആര്യാടൻ മുഹമ്മദ്): സർ,

(എ) ഉണ്ട്.

(ബി) കുട്ടികൾക്കിടയിൽ ഊർജ്ജ സംരക്ഷണ അവബോധം വർദ്ധിപ്പിക്കുക, പുതുതലമുറയെ പ്രകൃതിയോട് ഇണങ്ങി ജീവിക്കാൻ പഠിപ്പിക്കുക, പുതിയതായി കണ്ടുപിടിക്കപ്പെട്ട ഊർജ്ജ സംരക്ഷണ ഉപകരണങ്ങൾ പ്രചരിപ്പിക്കുക, കുട്ടികൾക്കിടയിലെ കഴിവുകളെ കണ്ടെത്തി പ്രോത്സാഹിപ്പിക്കുക, അധ്യാപകർക്ക് ഊർജ്ജ സംരക്ഷണത്തെക്കുറിച്ചുള്ള പരിശീലനം നൽകുക, അധ്യാപകർ വഴി അതത് സ്കൂളുകളിൽ ഊർജ്ജ സംരക്ഷണ ക്ലബ്ബുകൾ രൂപീകരിക്കുക, കുട്ടികൾക്കായി ഊർജ്ജ സംരക്ഷണ ക്ലാസ്സുകൾ നടത്തുക, മറ്റ് പ്രവർത്തനങ്ങൾ നടപ്പിലാക്കുക എന്നിവയാണ് പദ്ധതിയുടെ പ്രധാന പ്രവർത്തനങ്ങൾ.

(സി) കെ.എസ്.ഇ.ബി.യും ഇ.എം.സി.യും ചേർന്ന് ഊർജ്ജ സംരക്ഷണത്തിന്റെ ആവശ്യകത പ്രചരിപ്പിക്കാനും ഊർജ്ജ സംരക്ഷണം പ്രോത്സാഹിപ്പിക്കാനുമായി ആരംഭിച്ചതാണ് ഈ പദ്ധതി. 'നാളേക്കിത്തിരി ഊർജ്ജം' പരിപാടിയുടെ ഭാഗമായി വിവിധ പരിപാടികൾ 2011-ൽ നടത്തുകയുണ്ടായി. ഇതിന്റെ തുടർച്ചയായി എനർജി മാനേജ്മെന്റ് സെന്റർ സ്മാർട്ട് എനർജി പ്രോഗ്രാം (SEP) എന്ന പേരിൽ കേരളത്തിലുടനീളം സർക്കാർ, എയ്ഡഡ്,

അൻപതു ഡിസംബർ, സി.ബി.എസ്.ഇ. പ്രൈവറ്റ് സ്കൂളുകൾ എന്നിവയെ ബന്ധിപ്പിച്ച് ഊർജ്ജ ക്ലബ്ബുകൾ രൂപീകരിച്ചു. SEP-യുടെ കീഴിൽ കഴിഞ്ഞ കാലയളവിൽ 41 വിദ്യാഭ്യാസ ജില്ലകളിൽ ഓരോന്നിലും 10 സ്കൂളുകൾ എന്ന കണക്കിന് 410 സ്കൂളുകളെ ചേർക്കാൻ തീരുമാനിക്കുകയും 392 സ്കൂളുകൾ അംഗങ്ങളാവുകയും ചെയ്തു. തുടർന്ന് 2000 സ്കൂളുകളെ ചേർക്കാൻ തീരുമാനിച്ചതിൽ നാളിതുവരെ 1500 സ്കൂളുകൾ ചേർന്നു. SEP നടത്തിപ്പിനായി ഇ.എം.സി. യുടെ കീഴിൽ 14 ജില്ലകളിലും ഓരോന്നിലും ഒന്ന് എന്ന കണക്കിന് 14 ജില്ലാ കോ-ഓർഡിനേറ്റർമാരും അവരുടെ കീഴിൽ 41 വിദ്യാഭ്യാസ ജില്ലകളിൽ ഓരോന്നിലും ഒന്ന് എന്ന കണക്കിന് ജോയിന്റ് കോ-ഓർഡിനേറ്റർമാരും പ്രവർത്തിക്കുന്നു. ഊർജ്ജ സംരക്ഷണ പ്രവർത്തനങ്ങൾ കാര്യക്ഷമമാക്കുന്നതിന് ഡിമാന്റ് ടൈം മാനേജ്മെന്റ് സെല്ലുകളെ ഉപയോഗിച്ച് പരിശീലന പ്രവർത്തനങ്ങളും നടത്തുകയുണ്ടായി.

(പ്രതിപക്ഷാംഗങ്ങൾ എഴുന്നേറ്റുനിന്ന് ബഹളം വച്ചുകൊണ്ടിരുന്നു.)

മി. സ്പീക്കർ: പ്രതിപക്ഷാംഗങ്ങൾ ഇപ്പോൾ ഉന്നയിക്കുന്ന വിഷയം അടിയന്തര പ്രമേയമായി എഴുതിതന്നിട്ടുണ്ട്. ഈ സഭയ്ക്കൊരു കീഴ്വഴക്കമുണ്ട്. അതനുസരിച്ച് ചോദ്യോത്തര സമയം കഴിഞ്ഞാൽ മാത്രമേ അടിയന്തര പ്രമേയം എടുക്കുകയുള്ളൂ. ഇന്ന് സീറോ അവറിൽ അടിയന്തര പ്രമേയം എടുക്കുന്നുണ്ട്. നിങ്ങൾ ദയവായി

സഹകരിക്കണം.

ശ്രീ. സി. ദിവാകരൻ: (മൈക്ക് ഓഫ്) ക്വസ്റ്റ്യനവർ സ്പെൻഡ് ചെയ്തുകൊണ്ട്

അടിയന്തിരപ്രമേയം ചർച്ച ചെയ്യണം.

ശ്രീ. ഷാഫി പറമ്പിൽ: സർ, ഉൽപ്പാദനം പോലെതന്നെ വളരെ

പ്രാധാന്യമർഹിക്കുന്ന ഒന്നാണ് ഊർജ്ജ സംരക്ഷണവും. അതിനുവേണ്ടി

നടപ്പിലാക്കുന്ന 'നാളേക്കിത്തിരി ഊർജ്ജം' എന്ന പദ്ധതി നടപ്പിലാക്കുന്നത്

വിദ്യാർത്ഥികൾക്കിടയിലാണെന്നുള്ളത് വളരെ പോസിറ്റീവായ കാര്യമാണ്.

ഇവിടെ സൂചിപ്പിച്ചതുപോലെ വിദ്യാർത്ഥികൾക്ക് ഊർജ്ജ സംരക്ഷണവുമായി

ബന്ധപ്പെട്ട ക്ലാസ്സുകൾ നൽകുന്നതാരാണ്; അതിന് പ്രൊഫഷണലായിട്ടുള്ള

ആളുകളുടെ സർവ്വീസുണ്ടോ; ഡിപ്പാർട്ടുമെന്റിന്റെ ഇടപെടലുണ്ടോ; വിദ്യാഭ്യാസ

വകുപ്പുമായി ഏതുവിധത്തിൽ കോ-ഓർഡിനേറ്റ് ചെയ്താണ് കുട്ടികളിലേയ്ക്ക്

എത്തിക്കുന്നത് തുടങ്ങിയവ സംബന്ധിച്ച് വ്യക്തമാക്കാമോ?

ശ്രീ. ആര്യാടൻ മുഹമ്മദ്: സർ, 1500 വിദ്യാലയങ്ങളിൽ ഈ പദ്ധതി

നടപ്പിലാക്കിവരുന്നുണ്ട്. ഇതിനുവേണ്ടിയുള്ള അധ്യാപകരെ ഓരോ റവന്യൂ

ജില്ലകളിലും ഓരോന്നിലും ഒന്ന് എന്ന കണക്കിന് ജില്ലാ കോ-ഓർഡിനേറ്റർമാരും

അവരുടെ കീഴിൽ 41 വിദ്യാഭ്യാസ ജില്ലകളിൽ ഓരോന്നിലും ഒന്ന് എന്ന കണക്കിന്

ജോയിന്റ് കോ-ഓർഡിനേറ്റർമാരെയും നിയമിച്ചിട്ടുണ്ട്. അതിനുപുറമെ അധ്യാപകരെ തെരഞ്ഞെടുത്ത് പ്രത്യേകം ക്ലാസ്സുകൾ നൽകുന്നതിന്റെ അടിസ്ഥാനത്തിൽ അവർ കുട്ടികൾക്ക് ക്ലാസ്സുകളെടുത്തുവരികയാണ്.

ശ്രീ. ഷാഫി പറമ്പിൽ: സർ, കോ-ഓർഡിനേറ്റർമാരെ തെരഞ്ഞെടുത്ത്, തെരഞ്ഞെടുക്കപ്പെട്ട സ്കൂളുകളിൽ പദ്ധതി നടപ്പാക്കുന്നതോടൊപ്പം പാഠ്യപദ്ധതിയിൽക്കൂടി ഉൾപ്പെടുത്തി സംസ്ഥാനത്ത് വ്യാപകമായി, എല്ലാ സ്കൂളുകളിലെയും പുതിയ തലമുറയിലേക്ക് ഈ പദ്ധതി എത്തിക്കുന്നതിനുള്ള ശ്രമം നടത്തണം. അതോടൊപ്പം പദ്ധതി നടപ്പിലാക്കുന്ന സ്കൂളുകളിലെ കുട്ടികളുടെ വീട്ടിലെ വൈദ്യുതി ബിൽ എല്ലാ മാസവും സ്കൂളുകളിൽ കൊണ്ടുവരാൻ പറയുകയും, ഊർജ്ജ സംരക്ഷണത്തിന്റെ പേരിൽ കുട്ടികൾ അവരുടെ വീടുകളിൽ നടത്തുന്ന പ്രവർത്തനങ്ങളുടെ ഭാഗമായി വൈദ്യുതി ഉപഭോഗത്തിൽ കുറവ് വരുന്നതുകൊണ്ട് അതിന് പ്രോത്സാഹന സമ്മാനങ്ങൾ നൽകാനുള്ള പദ്ധതികൂടി സർക്കാർ നടപ്പിലാക്കുമോ?

ശ്രീ. ആര്യാടൻ മുഹമ്മദ്: സർ, ഇക്കാര്യം ഗവൺമെന്റിന് ആലോചിക്കാവുന്നതാണ്.

ശ്രീ. ലൂഡി ലൂയിസ്: സർ, സൗരോർജ്ജം ഉൽപ്പാദിപ്പിച്ച് ഊർജ്ജ

ആവശ്യങ്ങളിൽ സ്വയംപര്യാപ്ത നേടിയ സിയാൽ മാതൃകയെക്കുറിച്ച് പുതിയ തലമുറയ്ക്ക് അവബോധം പകർന്നുകൊടുക്കുന്നതിന് നടപടി സ്വീകരിക്കുന്നതോടൊപ്പം തന്നെ ഗവൺമെന്റ് സ്ഥാപനങ്ങളിൽ സൗരോർജ്ജം ഉൽപ്പാദിപ്പിക്കുന്നതിനുള്ള നടപടി ഗവൺമെന്റ് സ്വീകരിക്കുമോ?

ശ്രീ.ആര്യാടൻ മുഹമ്മദ്: സർ, അതിനുള്ള നടപടി ഇതിനകംതന്നെ ഗവൺമെന്റ് കൈക്കൊണ്ടിട്ടുണ്ട്. ഗവൺമെന്റ് കെട്ടിടങ്ങളിലെല്ലാം സോളാർ പാനൽ സ്ഥാപിക്കുന്നത് നടപ്പാക്കിക്കൊണ്ടിരിക്കുകയാണ്.

ശ്രീ. വി.റ്റി. ബൽറാം: സർ, കാർഷിക ആവശ്യങ്ങൾക്കായി വൈദ്യുതി കണക്ഷൻ നൽകുന്ന കാര്യത്തിൽ ഇപ്പോൾ ചില കർശന നിയന്ത്രണങ്ങൾ ഏർപ്പെടുത്തിയത് കർഷകർക്ക് ബുദ്ധിമുട്ടുണ്ടാക്കുന്നുണ്ട്. പ്രത്യേകിച്ചും പാട്ടക്കുഷി ചെയ്യുന്ന കർഷകർക്ക് സ്ഥിരമായ മോട്ടോർഷെഡ് ഉണ്ടെങ്കിൽ മാത്രമേ കാർഷിക കണക്ഷൻ കൊടുക്കുകയുള്ളൂവെന്ന് പറഞ്ഞാൽ സ്ഥലം ഉടമസ്ഥർ അതിന് തയ്യാറാകാത്ത സാഹചര്യം ഉണ്ടാവുകയും പാട്ടക്കുഷി ചെയ്യുന്നവർക്ക് വൈദ്യുതി കണക്ഷൻ കിട്ടാത്ത സാഹചര്യം സൃഷ്ടിക്കപ്പെടുകയും ചെയ്യുന്ന സ്ഥിതിയുണ്ട്. ഇക്കാര്യത്തിൽ ഗവൺമെന്റ് കുറച്ചുകൂടി ഉദാരമായ സമീപനം സ്വീകരിച്ച്, യഥാർത്ഥ കർഷകരാണെന്ന് ബോധ്യപ്പെട്ടാൽ കൃഷി ഓഫീസറുടെയോ പഞ്ചായത്ത്

മെമ്പറിന്റെയോ സർട്ടിഫിക്കറ്റ് ഉണ്ടെങ്കിൽ അവർക്ക് വൈദ്യുതി കണക്ഷൻ നൽകുന്നതിന് നടപടി സ്വീകരിക്കുമോ?

ശ്രീ. ആര്യാടൻ മുഹമ്മദ്: സർ, 2003-ലെ സെൻട്രൽ ആക്ട് അനുസരിച്ച് ഉണ്ടാക്കിയ സപ്ലൈ കോഡിലെ വ്യവസ്ഥകൾക്കനുസരിച്ചാണ് ഇക്കാര്യം ചെയ്യുന്നത്. എന്നാലും ബഹുമാനപ്പെട്ട മെമ്പർ സൂചിപ്പിച്ച കാര്യം പരിശോധിക്കുന്നതാണ്.

ശ്രീ. കെ. മുരളീധരൻ: സർ, 'നാളേക്കിത്തിരി ഊർജ്ജം' എന്ന പദ്ധതിപ്രകാരം കുട്ടികളെ ബോധവൽക്കരിക്കുകയെന്നതാണ് ഉദ്ദേശിക്കുന്നത്. എന്നാൽ പലപ്പോഴും രക്ഷിതാക്കളെയാണ് ബോധവൽക്കരിക്കേണ്ടത്. സ്വീച്ചുകൾ ഓഫാക്കാതിരിക്കുകയും ടി.വി. റിമോർട്ട് കൺട്രോൾ ഉപയോഗിച്ച് മാത്രം ഓഫ് ചെയ്യുകയും സ്വീച്ച് ഓഫാക്കാതിരിക്കുകയും ചെയ്യുമ്പോൾ ധാരാളം എനർജി വേസ്റ്റാകുന്നുണ്ട്. കുട്ടികളെ ബോധവൽക്കരിക്കുന്നതോടൊപ്പം രക്ഷിതാക്കൾക്കും കൂടി ബോധവൽക്കരണം നൽകുന്നതിന് വൈദ്യുതി വകുപ്പിന്റെ കീഴിൽ എന്തെങ്കിലും പദ്ധതികൾ നടത്തുന്നുണ്ടോ?

ശ്രീ. ആര്യാടൻ മുഹമ്മദ്: സർ, ഇ.എം.സി.-യുടെ കീഴിൽ തന്നെ രക്ഷിതാക്കൾക്കും വീട്ടുമസ്ഥന്മാർക്കും ക്ലാസ്സുകൾ നൽകുന്നതിന് 125-ഓളം

റിസോഴ്സ് പെഴ്സൺസിനെ നിയമിച്ച് നടപടികൾ കൈക്കൊണ്ടുവരുന്നു.

ശ്രീ. വി.എം. ഉമ്മർ മാസ്റ്റർ: ഊർജ്ജവുമായി ബന്ധപ്പെട്ട ഒരു കാര്യം അങ്ങയുടെ ശ്രദ്ധയിൽപ്പെടുത്താനാണ് ഞാൻ ഈ ചോദ്യം ചോദിക്കുന്നത്. ആർ.എ.പി.ഡി.ആർ.പി. സ്കീം പ്രകാരം സംസ്ഥാനത്തിന്റെ വിവിധ ഭാഗങ്ങളിൽ നടപ്പിലാക്കാൻ തീരുമാനിച്ച പദ്ധതികൾ ഒച്ച് വേഗത്തിലാണ് ഇപ്പോൾ നീങ്ങുന്നത്. വോൾട്ടേജ് പ്രശ്നം പരിഹരിക്കാനും ഒ.എച്ച്. (ഓവർ ഹെഡ് ലൈൻ) ലൈൻ വലിക്കാനുമുള്ള പദ്ധതികൾ നടപ്പിലാക്കാത്തതുമൂലം വലിയ പ്രശ്നങ്ങളാണ് നിലനിൽക്കുന്നത്. ഭാഗികമായി പൂർത്തിയാക്കിയ അനേകം ട്രാൻസ്ഫോർമറുകൾ ചാർജ്ജ് ചെയ്യാൻ കഴിയാതെ കിടക്കുന്നതിന് കാരണം ചെറിയ ഉപകരണങ്ങളുടെ പോരായ്മയാണെന്ന് പറയുന്നു. ഇക്കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ; അതിന് അടിയന്തരമായി നടപടി സ്വീകരിക്കുമോ?

ശ്രീ.ആര്യാടൻ മുഹമ്മദ്: സർ, ഇക്കാര്യം പരിശോധിച്ചുവരുന്നുണ്ട്; ഗവൺമെന്റിന്റെ പരിഗണനയിലുള്ളതാണ്.

മി. സ്പീക്കർ: ബഹുമാനപ്പെട്ട പ്രതിപക്ഷാംഗങ്ങൾ സഹകരിക്കണമെന്ന് ഒരിക്കൽക്കൂടി അഭ്യർത്ഥിക്കുന്നു. ചോദ്യോത്തരവേള കഴിഞ്ഞാലുടൻ അടിയന്തരപ്രമേയം എടുക്കുന്നതാണ്.

ശ്രീ. കെ. ശിവദാസൻ നായർ: സർ, ഊർജ്ജ സംരക്ഷണമാണ് നമ്മുടെ

ഏറ്റവും പ്രധാനപ്പെട്ട പ്രശ്നം. ഊർജ്ജം ഉൽപ്പാദിപ്പിക്കുന്നതിനെക്കാൾ ചെലവുകൂറാണതാണ് സംരക്ഷണം. നമ്മൾ വലിയ തുക മുടക്കി ഉൽപ്പാദിപ്പിക്കുന്ന ഊർജ്ജം വ്യഥാവിധിയാക്കിയുകയാണ് ചെയ്യുന്നത്. ആവശ്യത്തിനുവേണ്ടി മാത്രമല്ല നമ്മൾ വൈദ്യുതി ഉപയോഗിക്കുന്നത്. അതിനൊരു പരിഹാരമെന്നുള്ള നിലയിൽ മാതൃകാപരമായ ഒരു പ്രവർത്തനംതന്നെയാണ് അങ്ങ് ഈ വകുപ്പിലൂടെ നടത്താനുദ്ദേശിക്കുന്നത്. പ്രധാനമായും കുട്ടികൾക്ക് അവരുടെ കുടുംബത്തിൽത്തന്നെ സന്ദേശമെത്തിച്ച് ഊർജ്ജം സംരക്ഷിക്കാൻ കഴിയുമെന്ന വലിയൊരു സന്ദേശമാണ് ഇതിലൂടെ നടക്കുന്നത്. കൂടാതെ വൈദ്യുതി പാഴാകുന്ന ഒരു മേഖലയാണ് നമ്മുടെ സർക്കാർ ഓഫീസുകളും പൊതുമേഖലാ സ്ഥാപനങ്ങളും. നമ്മുടെ ഓഫീസുകളിൽ രാവിലെ ഫാൻ ഇട്ടുകഴിഞ്ഞാൽ ഓഫീസ് സമയംകഴിഞ്ഞ് പോകുമ്പോൾപ്പോലും ലൈറ്റും ഫാനും ഓഫ് ചെയ്യാറില്ല. അതുകൊണ്ട് സർക്കാർ ഓഫീസുകളിലെങ്കിലും ഊർജ്ജ സംരക്ഷണത്തിന് പ്രത്യേകമായ ഒരു പദ്ധതി തയ്യാറാക്കേണ്ടതല്ലേ; അങ്ങനെ തയ്യാറാക്കുന്നില്ലെങ്കിൽ നമ്മുടെ ഈ പ്രയത്നമൊക്കെ പലപ്പോഴും ഫലപ്രാപ്തിയിലെത്തുന്നതിന് ബുദ്ധിമുട്ടുണ്ടാക്കും. അതുകൊണ്ട് വിദ്യാർത്ഥികൾക്ക് ബോധവൽക്കരണം നൽകുന്നതിനോടൊപ്പംതന്നെ സർക്കാർ ഓഫീസുകൾവഴി

ഊർജ്ജ സംരക്ഷണം എങ്ങനെ ഉറപ്പാക്കാൻ കഴിയുമെന്നുള്ളതിനെക്കുറിച്ച് ഗൗരവമായി ആലോചിക്കുമോ; അതിനുവേണ്ടി നൂതനമായ പദ്ധതി നടപ്പിലാക്കുമോ?

ശ്രീ. ആര്യാടൻ മുഹമ്മദ്: സർ, ബഹുമാനപ്പെട്ട മെമ്പർ ചൂണ്ടിക്കാണിച്ചത് വളരെ പ്രധാനപ്പെട്ട കാര്യമാണ്. ഊർജ്ജ ജനറേഷനെക്കാൾ കൂടുതൽ ശ്രദ്ധിക്കേണ്ടത് കൺസെർവേഷൻ ആണെന്ന കാര്യത്തിൽ യാതൊരു സംശയവുമില്ല. ഈ ഊർജ്ജം പല രൂപത്തിൽ നമുക്ക് പ്രയോജനമല്ലാത്ത രീതിയിൽ ദുരുപയോഗപ്പെടുത്തുന്ന കാര്യമാണ് അദ്ദേഹം ചൂണ്ടിക്കാണിച്ചത്. ഗവൺമെന്റ് ഓഫീസുകളെ സംബന്ധിച്ചാണെങ്കിൽ ഇക്കാര്യത്തെ സംബന്ധിച്ച് ചീഫ് സെക്രട്ടറിത്തന്നെ സർക്കുലറുകൾ ഒന്നുരണ്ടുതവണ കൊടുത്തിട്ടുണ്ട്. എന്നാൽ അത് പൂർണ്ണമായും ഇനിയും തടയാൻ സാധിച്ചിട്ടില്ല. ഗവൺമെന്റ് ആലോചിച്ച് അക്കാര്യത്തിൽ നടപടി കൈക്കൊള്ളുന്നതാണ്.

ശ്രീ. സി. എഫ്. തോമസ്: സർ, സെക്ഷൻ ഓഫീസുകളിലെ ജീവനക്കാരുടെ ഒഴിവുകൾ നികത്താത്തതുകൊണ്ട് വളരെയധികം ബുദ്ധിമുട്ടുന്നുണ്ട്. അത് എത്രയും വേഗം നികത്തുന്നതിനുള്ള നടപടികൾ സ്വീകരിക്കുമോ?

ശ്രീ. ആര്യാടൻ മുഹമ്മദ്: സർ, അതിനുള്ള നടപടികൾ ഗവൺമെന്റ്

കൈക്കൊണ്ടുവരികയാണ്.

ശ്രീ. ബെന്നി ബെഹനാൻ: സർ, ഉറുജ്ജ സംരക്ഷണവുമായി ബന്ധപ്പെട്ട് എൽ.ഇ.ഡി. ബൾബുകൾ കൊടുത്താൽ വളരെയധികം വൈദ്യുതി ലാഭിക്കാൻ സാധിക്കും. അതുപോലെതന്നെ, വൈദ്യുതി മോഷണം നടക്കുന്നുണ്ട്. അത് തടയുന്നതിനുവേണ്ടി എന്തെങ്കിലും നടപടി സ്വീകരിച്ചിട്ടുണ്ടോ; സാധാരണ ബൾബും എൽ.ഇ.ഡി. ബൾബും ഉപയോഗിക്കുമ്പോൾ വൈദ്യുതിയുടെ ഉപയോഗത്തിനെത്രമാത്രം കുറവുവരാറുണ്ട് എന്ന കാര്യം പരിശോധിച്ചിട്ടുണ്ടോ?

ശ്രീ. ആര്യാടൻ മുഹമ്മദ്: സർ, വൈദ്യുതി മോഷണം തടയുന്നതിനുവേണ്ടി വിജിലൻസ് സ്ക്വാഡും ഇൻസ്പെക്ഷനും ഏർപ്പെടുത്തിയിട്ടുണ്ട്. കൂടാതെ, റെയ്ഡും സംഘടിപ്പിച്ചുവരുന്നുണ്ട്. സാധാരണ 60 വാട്ടറിന്റെ ബൾബ് ഉപയോഗിക്കുന്നതിനുപകരം എൽ.ഇ.ഡി. ബൾബ് ആണെങ്കിൽ 50 വാട്ടർ ഉപയോഗിച്ചാൽത്തന്നെ അത്രയും പ്രകാശം ലഭിക്കുന്നതാണ്. വൈദ്യുതി അത്രയും സേവ് ചെയ്യാനും സാധിക്കും. വൈദ്യുതി മോഷണം തടയുന്നതിനുവേണ്ടി വിജിലൻസ് റെയ്ഡും ഇൻസ്പെക്ഷനുമൊക്കെ ത്വരിതപ്പെടുത്തുന്നതിനുള്ള നടപടി ഗവൺമെന്റ് കൈക്കൊണ്ടുവരികയാണ്.

ശ്രീ. കെ. എം. ഷാജി: സർ, ഉർജ്ജ സംരക്ഷണമെന്നുപറയുന്നത് ഒരു

സംസ്കാരമായി വളർത്തിക്കൊണ്ടുവരേണ്ട ഒന്നാണ്. വൈദ്യുതി ദുർവ്യയത്തിനെതിരെ ക്യാമ്പസ്സിൽ മാത്രമല്ല ബോധവൽക്കരണം നടത്തേണ്ടത്. നേരത്തെ ഇവിടെ പരാമർശിച്ചതുപോലെ ഓഫീസുകളിലും വലിയ ആളുകൾക്കിടയിലുമാണ് ദുർവ്യയം കൂടുതലായി കാണുന്നത്. യഥാർത്ഥത്തിൽ ഇത് സ്കൂളുകളിൽ മാത്രമല്ല കേരളത്തിൽത്തന്നെ ജനങ്ങളുടെ ഒരു സംസ്കാരമായി വളർത്തിക്കൊണ്ടുവരാനുള്ള ബോധവൽക്കരണ ശ്രമങ്ങൾ നടക്കുന്നുണ്ടോ?

ശ്രീ. ആര്യാടൻ മുഹമ്മദ്: സർ, വൈദ്യുതി സംരക്ഷണം നമ്മുടെ സംസ്കാരത്തിന്റെ ഒരു ഭാഗമായി വളർത്തിക്കൊണ്ടുവരേണ്ടത് അത്യാവശ്യമാണ്. അതിനുവേണ്ടിയുള്ള ശ്രമങ്ങളാണ് ഇപ്പോൾ ഇ.എം.സി. മുഖേന നടത്തിക്കൊണ്ടിരിക്കുന്നത്.

ഗുരുകുലം പദ്ധതി

*32 ശ്രീ. അബ്ദുറഹിമാൻ രണ്ടത്താണി:
ശ്രീ. കെ. എൻ. എ. ഖാദർ:
ശ്രീ. പി. ബി. അബ്ദുൾ റസാക്:
ശ്രീ. എം. ഉമ്മർ: താഴെ കാണുന്ന ചോദ്യങ്ങൾക്ക് പട്ടികവർഗ്ഗക്ഷേമവും യുവജനകാര്യവും കാഴ്ചബംഗ്ലാവുകളും മൃഗശാലകളും വകുപ്പുമന്ത്രി സദയം മറുപടി നൽകുമോ:

(എ) "ഗുരുകുലം" പദ്ധതിയുടെ വിശദമായ മാർഗ്ഗരേഖ തയ്യാറാക്കിയിട്ടുണ്ടോ;

(ബി) എങ്കിൽ അതിന്റെ വിശദവിവരം വെളിപ്പെടുത്തുമോ;

(സി) പ്രസ്തുത പദ്ധതി സമയബന്ധിതമായി നടപ്പാക്കുന്നതിനാവശ്യമായ നിർദ്ദേശം നൽകുമോ?

പട്ടികവർഗ്ഗക്ഷേമവും യുവജനകാര്യവും കാഴ്ചബംഗ്ലാവുകളും മൃഗശാലകളും വകുപ്പുമന്ത്രി (ശ്രീമതി പി. കെ. ജയലക്ഷ്മി): സർ,

(എ) “ ഗുരുകലം” പദ്ധതിയുടെ വിശദമായ രൂപരേഖ തയ്യാറാക്കിയിട്ടുണ്ട്.

(ബി) പട്ടികവർഗ്ഗ വിദ്യാർത്ഥികൾക്കിടയിൽ ആധുനിക വിദ്യാഭ്യാസ രീതിയും ഗോത്രവർഗ്ഗ സംസ്കൃതിയും തമ്മിലുള്ള അന്തരം കാരണം ചില കുട്ടികൾ പഠനം ഉപേക്ഷിക്കുന്ന സാഹചര്യം ശ്രദ്ധയിൽപ്പെട്ടപ്പോഴാണ് ഇതുസംബന്ധിച്ച പഠനാനുഭവത്തിൽ വകുപ്പ് 'ഗുരുകലം' എന്ന വിദ്യാഭ്യാസ രീതിക്ക് രൂപം കൊടുത്തത്.

പട്ടികവർഗ്ഗ വിദ്യാർത്ഥികളുടെ സമഗ്ര വികസനത്തിനും ഉന്നമനത്തിനുമായി ലോക പ്രശസ്തി നേടിയ ഓഡീഷയിലെ ഭൂവനേശ്വറിൽ പ്രവർത്തിക്കുന്ന കലിംഗ ഇൻസ്റ്റിറ്റ്യൂട്ട് ഓഫ് സോഷ്യൽ സയൻസിന്റെ മാതൃകയിൽ നേഴ്സറിതലം മുതൽ ബിരുദാനന്തരതലം വരെ ഒരു കടക്കീഴിൽ പൂർണ്ണമായി റസിഡൻഷ്യൽ രീതിയിൽ പഠനം നടത്തുന്നതിന് അവസരം ഒരുക്കുകയാണ് ഈ പദ്ധതിയുടെ ഉദ്ദേശം.

ഗോത്രസംസ്കാരവും, പൈതൃകഭാഷയും നൈപുണ്യ വികസനത്തോടൊപ്പം

കുട്ടികളുടെ അഭിരുചിക്കനുസരിച്ചായിരിക്കും പദ്ധതി നടപ്പിലാക്കുക. രൂപരേഖയുടെ വിശദാംശങ്ങൾ അനുബന്ധമായി ചേർത്തിരിക്കുന്നു.

(സി) ഒന്നാംഘട്ടമായി അടുത്ത അദ്ധ്യയനവർഷം പ്രീപ്രൈമറിതലം ആരംഭിക്കുന്നതാണ്. അതിനുള്ള നടപടികൾ സ്വീകരിച്ചിട്ടുണ്ട്.

ശ്രീ. അബ്ദുഹിമ്മാൻ രണ്ടത്താണി: സർ, ഒഡീഷയിലെ കലിംഗ ഇൻസ്റ്റിറ്റ്യൂട്ട് ഓഫ് സോഷ്യൽ സയൻസിന്റെ മാതൃകയിലാണ് ഈ സ്ഥാപനം തുടങ്ങാനുദ്ദേശിക്കുന്നതെന്ന് ബഹുമാനപ്പെട്ട മന്ത്രി ഇവിടെ പറഞ്ഞു. ഏകദേശം ഇരുപത്തിയയ്യായിരം കുട്ടികൾ പഠിക്കുന്ന 25 ചതുരശ്ര കിലോമീറ്റർ ചുറ്റളവിൽ സ്ഥിതിചെയ്യുന്ന ഒരു യൂണിവേഴ്സിറ്റിയാണിത്. ഇത്രയും ബൃഹത്തായ സ്ഥാപനത്തിന്റെ മാതൃക കേരളത്തിൽ തുടങ്ങുമ്പോൾ ഭാവിയിൽ വളർച്ചയ്ക്ക് സാധ്യമാകുന്നതിന് അനുയോജ്യമായ സ്ഥലം കണ്ടെത്തിയിട്ടുണ്ടോ; വ്യക്തമാക്കാമോ?

ശ്രീമതി പി. കെ. ജയലക്ഷ്മി: സർ, പട്ടികവർഗ്ഗവികസന വകുപ്പ് ആദ്യമായാണ് ഇത്തരത്തിലുള്ള ഒരു പദ്ധതിക്ക് രൂപംനൽകുന്നത്. ഇതിനാവശ്യമായ സ്ഥലം ഏകദേശം 150 ഏക്കർ ഭൂമി കണ്ടെത്തിയിട്ടുണ്ട്. മാനന്തവാടിയിലാണ് അത് ആരംഭിക്കാനുദ്ദേശിക്കുന്നത്. അതിന്റെ എല്ലാ നടപടിക്രമങ്ങളും ആരംഭിച്ചുകഴിഞ്ഞു.

ശ്രീ. അബ്ദുറഹിമാൻ രണ്ടത്താണി: സർ, ലോകം ശ്രദ്ധിക്കുന്ന

പട്ടികവർഗ്ഗക്കാർക്കായുള്ള ഗുരുക്കുല വിദ്യാഭ്യാസ സമ്പ്രദായം വളരെ പ്രശസ്തമായ ശ്രീ. അച്യുത സാമന്തയുടെ നേതൃത്വത്തിലാണ് കലിംഗ ഇൻസ്റ്റിറ്റ്യൂട്ട് ആരംഭിച്ചത്. അവിടെ ഏഴാം ക്ലാസ്സുമുതൽ തൊഴിലധിഷ്ഠിത വിദ്യാഭ്യാസത്തിനാണ് അവർ മുൻഗണന നൽകുന്നത്. കേരളത്തിൽ ഇപ്പോൾ നിലവിലുള്ള കരിക്കുലം അതിന് പര്യാപ്തമാകില്ല. സ്വയംഭരണാധികാര സർവ്വകലാശാലയായാണ് കലിംഗ ഇപ്പോൾ പ്രവർത്തിച്ചുകൊണ്ടിരിക്കുന്നത്. കേരളത്തിൽ ഇത്തരത്തിലുള്ള ഒരു വിദ്യാഭ്യാസ സമ്പ്രദായം ആരംഭിക്കുന്ന ഘട്ടത്തിൽ അതിനാവശ്യമായ കരിക്കുലം സമ്പ്രദായത്തിൽകൂടി ഘടനാപരമായ മാറ്റം വരുത്തുമോ; അതോടൊപ്പംതന്നെ കേരളത്തിൽ ഇപ്പോഴുള്ള മോഡൽ റസിഡൻഷ്യൽ സ്കൂളുകളിൽ പഠിക്കുന്ന കുട്ടികൾക്ക് ഈ രീതി പരീക്ഷണാർത്ഥം നടപ്പിലാക്കുന്നതിനുള്ള നടപടികൾകൂടി സർക്കാർ സ്വീകരിക്കുമോ?

ശ്രീമതി പി. കെ. ജയലക്ഷ്മി: സർ, ആദ്യമായി ഇങ്ങനെയൊരു പൈലറ്റ്

പ്രോജക്ട് ആരംഭിക്കാനാണ് വകുപ്പ് ഉദ്ദേശിക്കുന്നത്. വിശദമായ എല്ലാ രൂപരേഖയും അതിനോടനുബന്ധിച്ച് തയ്യാറാക്കിക്കഴിഞ്ഞു. പൈലറ്റ് പ്രോജക്ട് എന്ന നിലയിൽ ഇത് ആരംഭിച്ചതിനുശേഷം മോഡൽ റസിഡൻഷ്യൽ സ്കൂളുകളിൽ

ആരംഭിക്കുന്നതിനെക്കുറിച്ചും മറ്റ് കാര്യങ്ങൾ ഉൾപ്പെടുത്തുന്നതിനെക്കുറിച്ചും ആലോചിക്കാവുന്നതാണ്.

ശ്രീ. കെ. എൻ. എ. ഖാദർ: സർ, കെ.ജി. മുതൽ പി.ജി. വരെ ആദിവാസി വിദ്യാർത്ഥികളെ അവരുടെ ഊരിൽത്തന്നെ ഇരുത്തി പഠിപ്പിക്കുന്ന അധ്യാപകരോടൊപ്പം താമസിച്ച് പഠിപ്പിക്കുന്ന പാഠ്യേതര പരിശീലനവും കല, ഭാഷ തുടങ്ങിയവയിലുള്ള പരിശീലനവും നൽകുന്ന ഈ ഗുരുകുലം രീതി ഇതുവരെ നമുക്ക് എത്രമാത്രം നടപ്പിലാക്കാൻ സാധിച്ചിട്ടുണ്ടെന്നും ഭാവി പദ്ധതി എന്താണെന്നും അറിയേണ്ടതുണ്ട്. താമസിക്കാൻവേണ്ടി അവർക്ക് നൽകിയിട്ടുള്ള ഹോസ്റ്റലുകളിൽ നിർണ്ണിത എണ്ണത്തിനപ്പുറം കൂടുതൽ ആളുകൾ താമസിക്കുന്നുണ്ടോ; കുട്ടികളുടെ കൊഴിഞ്ഞുപോക്ക് ഇതിലുമുണ്ടെന്ന് പറയുന്നു, ഡ്രോപ്പൗട്ട്സ് എത്രമാത്രമുണ്ട്; അത് തടയാനെന്ന് നടപടി സ്വീകരിച്ചു; പുതിയ ഹോസ്റ്റലുകൾ തുടങ്ങാനുദ്ദേശിക്കുന്നുണ്ടോ തുടങ്ങിയ കാര്യങ്ങളിൽ ബഹുമാനപ്പെട്ട മന്ത്രി വിശദീകരണം നൽകാമോ?

ശ്രീമതി പി. കെ. ജയലക്ഷ്മി: സർ, സംസ്ഥാനത്ത് 19 മോഡൽ റസിഡൻഷ്യൽ സ്കൂളുകളാണുള്ളത്. ഏകദേശം 5600 വിദ്യാർത്ഥികൾ അവിടെ പഠിക്കുന്നുണ്ട്. 107 പ്രീമെട്രിക് ഹോസ്റ്റലുകളും 3 പോസ്റ്റ് മെട്രിക് ഹോസ്റ്റലുകളും

നമ്മുടെ സംസ്ഥാനത്തുണ്ട്. പല സന്ദർഭങ്ങളിലും ചില കുട്ടികൾ കൊഴിഞ്ഞുപോകുന്നതായി ശ്രദ്ധയിൽപ്പെട്ടതിന്റെ അടിസ്ഥാനത്തിൽ അത് തടയുന്നതിനുവേണ്ടി ഫലപ്രദമായ നടപടികൾ വകുപ്പ് സ്വീകരിച്ചിട്ടുണ്ട്. അതോടൊപ്പംതന്നെ ഇക്കാര്യത്തിൽ ട്രൈബൽ ഡെവലപ്പ്മെന്റ് ഓഫീസർ, എസ്.റ്റി. പ്രൊമോട്ടർ അടക്കമുള്ള ആളുകൾക്ക് പ്രത്യേക നിർദ്ദേശംതന്നെ വകുപ്പ് കൊടുത്തുകഴിഞ്ഞിട്ടുണ്ട്. 107 പ്രീമെട്രിക് ഹോസ്റ്റലുകൾ ഉള്ളതിൽ പ്രവേശനത്തിന് അപേക്ഷിക്കുന്ന മുഴുവൻ കുട്ടികൾക്കും താമസ സൗകര്യം ഒരുക്കുന്നുണ്ട്. പക്ഷെ, അതിൽ കൂടുതൽ കുട്ടികൾ വരുന്നതുകൊണ്ട് വകുപ്പ് ഏകദേശം 11 ഹോസ്റ്റലുകൾ പുതുതായി ആരംഭിച്ചിട്ടുണ്ട്. അതിൽ എട്ടോളം കെട്ടിടങ്ങളുടെ ഉത്ഘാടനം നിർവ്വഹിച്ചുകഴിഞ്ഞു. ബാക്കിയുള്ളതിന്റെ പ്രവൃത്തി അന്തിമഘട്ടത്തിലാണ്. 6 പുതിയ ഹോസ്റ്റലുകൾ ആരംഭിക്കുന്നതിനുള്ള ഭരണാനുമതി കൊടുത്തുകഴിഞ്ഞു. തീർച്ചയായും ഇതൊക്കെവരുമ്പോൾ ഈ പ്രശ്നങ്ങൾ പരിഹരിക്കാൻ കഴിയുമെന്നാണ് വിശ്വസിക്കുന്നത്.

ശ്രീ. പി. ബി. അബ്ദുൾ റസാക്: സർ, ഗുരുകുലം പദ്ധതിയോടനുബന്ധിച്ച് ഗോത്രസാരഥി പദ്ധതി എത്ര സ്കൂളുകളിലാണ് നടപ്പാക്കിയിട്ടുള്ളത്; എത്ര രൂപയാണ് ഇതിനായി ചെലവഴിച്ചിട്ടുള്ളത് ; എത്ര കുട്ടികൾക്കാണ് ഇതിന്റെ പ്രയോജനം

ലഭിച്ചിട്ടുള്ളത് എന്ന് വ്യക്തമാക്കാമോ?

ശ്രീമതി പി. കെ. ജയലക്ഷ്മി: സർ, 2013-ലാണ് ഗോത്രസാരഥി പദ്ധതിക്ക് വകുപ്പ് രൂപം കൊടുത്തത്. ദുർഘടമായ പ്രദേശങ്ങളിൽനിന്നും വരുന്ന കുട്ടികളെ സൂളിലെത്തിക്കാൻ വളരെയേറെ പ്രയാസപ്പെടുന്നുവെന്നത് വകുപ്പിന്റെ ശ്രദ്ധയിൽപ്പെട്ടതിന്റെ അടിസ്ഥാനത്തിലാണ് 2013-ൽ ഈ പദ്ധതിക്ക് വകുപ്പ് രൂപംകൊടുത്ത് പദ്ധതി ആരംഭിച്ചത്. 2013-14 സാമ്പത്തികവർഷംതന്നെ 305 ലക്ഷം രൂപയാണ് ഇതിനുവേണ്ടി ചെലവഴിച്ചത്. ഇന്ന് സംസ്ഥാനത്ത് 13367 കുട്ടികൾക്ക് ഇതിന്റെ ഗുണം ലഭിച്ചിട്ടുണ്ട്. ഏകദേശം 328 സൂളുകളിലായിട്ടാണ് ഈ പദ്ധതി നടപ്പിലാക്കുന്നത്. സൂൾ പി.റ്റി.എ.യും അതുപോലെ ട്രൈബൽ ഡെവലപ്മെന്റ് ഓഫീസും പ്രിൻസിപ്പാളും അടങ്ങുന്ന ഒരു ജോയിന്റ് കമ്മിറ്റി രൂപീകരിച്ചാണ് ഈ പദ്ധതി ഇംപ്ലിമെന്റ് ചെയ്തത്. എല്ലാ സൂളുകളിലും വളരെ നല്ലരീതിയിൽ ഈ പദ്ധതി നടക്കുന്നുണ്ട്.

ശ്രീ. എം. ഉമ്മർ: സർ, പ്രൊഫഷണൽ വിദ്യാഭ്യാസം നടത്തുന്ന എത്ര പട്ടികവർഗ്ഗ വിദ്യാർത്ഥികൾ കേരളത്തിലുണ്ടെന്ന് കണക്കെടുത്തിട്ടുണ്ടോ; ഇവർക്കുള്ള സ്കോളർഷിപ്പുകൾ സമയത്തിന് നൽകുന്നുണ്ടോ; പാലക്കാട് ആരംഭിച്ചിട്ടുള്ള പുതിയ മെഡിക്കൽ കോളേജിൽ എത്ര എസ്.റ്റി വിഭാഗത്തിൽപ്പെട്ട

കുട്ടികൾക്ക് അഡ്മിഷൻ ലഭിച്ചിട്ടുണ്ട് എന്ന് വ്യക്തമാക്കാമോ?

ശ്രീമതി പി. കെ. ജയലക്ഷ്മി: സർ, എം.ബി.ബി.എസ്., ബി.ടെക്., എം.ടെക്.,

ബി.ഡി.എസ്. ഉൾപ്പെടെയുള്ള പ്രൊഫഷണൽ കോഴ്സുകളിൽ സംസ്ഥാനത്ത്

പട്ടികവർഗ്ഗ വിഭാഗത്തിലുള്ള 6277 വിദ്യാർത്ഥികൾ പഠിക്കുന്നുണ്ട്.

സമയബന്ധിതമായി അവർക്ക് ഇ-ഗ്രാന്റ് വഴി സ്റ്റൈപ്പന്റും സ്കോളർഷിപ്പും

കൊടുക്കുന്നുണ്ട്. ആ ഇനത്തിൽ ഏകദേശം 25 കോടി രൂപയോളം

ചെലവഴിച്ചിട്ടുണ്ട്. പാലക്കാട് മെഡിക്കൽ കോളേജിൽ എത്ര ട്രൈബൽ കുട്ടികൾ

പഠിക്കുന്നുണ്ടെന്നതിനെ സംബന്ധിച്ച് പരിശോധിച്ചാൽ മാത്രമേ ഉത്തരം പറയാൻ

കഴിയുകയുള്ളൂ.

ശ്രീ. എ. കെ. ബാലൻ: സർ, ആദിവാസി വിഭാഗങ്ങളിൽ ഏറ്റവും പിന്നോക്കം

നിൽക്കുന്നവരാണ് പ്രാക്കന ആദിവാസി വിഭാഗം. പ്രത്യേകിച്ച് കാട്ടുനായ്ക്കർ,

ചോലനായ്ക്കർ, കാടൻ, കുറുമ്പർ വിഭാഗം. യഥാർത്ഥത്തിൽ ഇവരൊന്നുതന്നെ

ഊരുകളിൽനിന്ന് വിദ്യാഭ്യാസ സ്ഥാപനങ്ങളിലേയ്ക്ക് വരില്ല. മാത്രവുമല്ല, ഇവരുടെ

വംശനാശമാണ് ഇപ്പോൾ സംഭവിച്ചുകൊണ്ടിരിക്കുന്നത്. കഴിഞ്ഞ ഗവൺമെന്റിന്റെ

കാലഘട്ടത്തിൽ 148 കോടി രൂപ കേന്ദ്രത്തിൽ നിന്ന് ലഭിക്കുകയും ഇതിനുവേണ്ടി

ഒരു പ്രത്യേക സ്കീം നടപ്പിലാക്കുകയും ചെയ്തിരുന്നു. അതിന്റെ ഭാഗമായി എന്തെങ്കിലും

പുരോഗതി പ്രാക്തന ആദിവാസി മേഖലയിൽ ഉണ്ടായിട്ടുണ്ടോ; അവരുടെ വിദ്യാഭ്യാസ നിലവാരം ഉയർത്തുന്നതുമായി ബന്ധപ്പെട്ടുകൊണ്ട് എന്ത് നടപടിയാണ് സ്വീകരിച്ചിട്ടുള്ളത് ?

ശ്രീമതി പി. കെ. ജയലക്ഷ്മി: സർ, സംസ്ഥാനത്ത് പട്ടികവർഗ്ഗ

വിഭാഗത്തിൽതന്നെ ഏറ്റവും പിന്നോക്കം നിൽക്കുന്ന വിഭാഗങ്ങളാണ് പ്രാക്തന-ഗോത്രവർഗ്ഗ വിഭാഗങ്ങൾ. വയനാട്ടിലെ കാട്ടുനായ്ക്കർ വിഭാഗങ്ങൾക്കും ചോലനായ്ക്കർ വിഭാഗങ്ങൾക്കുംവേണ്ടി പ്രത്യേക സ്കൂൾതന്നെ പട്ടികവർഗ്ഗ വികസന വകുപ്പിന്റെ കീഴിലുണ്ട്. സംസ്ഥാനത്തെ മുഴുവൻ പട്ടികവർഗ്ഗ വിദ്യാർത്ഥികളുടെയും പഠന നിലവാരം ഉയർത്തുന്നതിനുവേണ്ടി നിരവധി പദ്ധതികൾ ഇതിനകംതന്നെ ആവിഷ്കരിച്ച് നടപ്പിലാക്കിയിട്ടുണ്ട്. അവരുടെ കലാപരവും കായികപരവുമായ കഴിവുകൾ പ്രോത്സാഹിപ്പിക്കുന്നതിനുവേണ്ടി സർഗ്ഗോത്സവം, കളിക്കളം തുടങ്ങിയ പരിപാടികൾ ആവിഷ്കരിച്ച് നടപ്പിലാക്കുന്നതിന് വകുപ്പ് പ്രത്യേക ശ്രദ്ധ നൽകിവരുന്നു. അതോടൊപ്പംതന്നെ 148 കോടി രൂപ ചെലവഴിച്ചുകൊണ്ട് അവരുടെ ജീവിത നിലവാരവും അടിസ്ഥാന സൗകര്യങ്ങളടക്കം വികസിപ്പിക്കുന്നതിനുമുള്ള ഒരു പദ്ധതി അന്തിമ ഘട്ടത്തിലാണ്. ഏകദേശം 2218 വീടുകൾ ഇതിനകം അവർക്ക് നിർമ്മിച്ചു കഴിഞ്ഞു. അതുപോലെ അവർക്ക് പ്രത്യേകമായ ഫുഡ് സപ്ലൈമെന്റ്

പദ്ധതികൾ, മെഡിക്കലുമായി ബന്ധപ്പെട്ട പദ്ധതികൾ തുടങ്ങിയവ നടപ്പിലാക്കിവരുന്നു. നിരവധി സ്കീമുകളാണ് 148 കോടി രൂപയിൽ ഉൾപ്പെടുത്തിയിരിക്കുന്നത്. വിദ്യാഭ്യാസ മേഖലയടക്കം വലിയ മുൻഗണന കൊടുത്തുകൊണ്ടാണ് ഈ പദ്ധതി നടപ്പിലാക്കിക്കൊണ്ടിരിക്കുന്നത്.

ശ്രീ. എൻ. ഷംസുദ്ദീൻ: സർ, ഗുരുകുലം പദ്ധതി എന്ന ആശയം കുറേക്കൂടി ചർച്ചകൾക്ക് വിധേയമാക്കേണ്ടതാണ്. കാരണം, ആദിവാസി സമൂഹത്തെ നമ്മുടെ പൊതു നാഗരികതയ്ക്കൊപ്പം കൊണ്ടുവരുന്നതിനുവേണ്ടി പ്രീമെട്രിക് സ്കൂളുകളും പോസ്റ്റ് മെട്രിക് സ്കൂളുകളും ആർ.എം.എസ്.കളുമൊക്കെ സ്ഥാപിച്ച് ഇങ്ങോട്ട് കൊണ്ടുവരുമ്പോൾ പഴയ രീതിയിലേയ്ക്കുതന്നെ വീണ്ടും അവരെ കൊണ്ടുപോകുന്ന ഒരു സമീപനം അത്ര ഗുണം ചെയ്യുമോ എന്നുള്ളത് വിശദമായ ഒരു ചർച്ചയ്ക്ക് വിധേയമാക്കേണ്ടതാണ്. കാരണം, ആദിവാസി വിഭാഗത്തിൽപ്പെട്ട കുട്ടികളെ നമ്മുടെ പൊതു സ്കൂളുകളിലും കോളേജുകളിലും കൊണ്ടുവരുന്ന ഈ സാഹചര്യത്തിൽ ഇത് വിശദമായ ചർച്ചയ്ക്ക് വിധേയമാക്കേണ്ടതാണ്. ഇവിടെ പ്രധാനപ്പെട്ടൊരു പ്രശ്നം ഉന്നയിക്കാനുള്ളത്, ആദിവാസി ഭാഷയും നമ്മുടെ ഭാഷയും തമ്മിലുള്ള വ്യത്യാസംകൊണ്ട് പ്രാഥമിക വിദ്യാഭ്യാസ രംഗത്ത് ചില പ്രശ്നങ്ങളുണ്ട്. മലയാളം മീഡിയം സ്കൂളുകളിൽ പഠിപ്പിക്കുന്നത് വേണ്ടവിധം ആദിവാസി കുട്ടികൾക്ക്

ഗ്രഹിക്കാൻ കഴിയുന്നില്ല. ഇതുമായി ബന്ധപ്പെട്ട് അട്ടപ്പാടിയിലെ അഗളി സ്കൂളിലെ ഒരു ടീച്ചർ ഒരു ഡോക്യുമെന്റി തയ്യാറാക്കിയിരുന്നു. പരസ്പര വിരുദ്ധമായ ധാരാളം പ്രയോഗങ്ങൾ അതിൽ ചൂണ്ടിക്കാണിക്കുന്നുണ്ട്. ഉദാഹരണത്തിന്, ഒരു കുട്ടിയോട് പുഴയുടെ വക്കത്തുനിന്ന് കരയിലേയ്ക്ക് പോകാൻ പറയുമ്പോൾ കുട്ടി വെള്ളത്തിലേയ്ക്ക് ചാടുന്നു. കാരണം, ആദിവാസി ഭാഷയിൽ കര എന്നു പറഞ്ഞാൽ വെള്ളമെന്നാണ്. അങ്ങനെ പരസ്പര വിരുദ്ധമായ ഒരപാട് സംഗതികളുണ്ട്. കാര്യമായ രീതിയിൽ ആശയസംവേദനം നടത്താൻ സാധിക്കാത്ത പ്രശ്നം ഈ കാര്യത്തിലുണ്ട്. ഗുരുക്കലം വിദ്യാഭ്യാസത്തെക്കുറിച്ച് ആലോചിക്കുമ്പോൾ ആദിവാസി ഭാഷകളിൽ അവരെ പഠിപ്പിക്കാനുള്ള ഒരു പ്രത്യേക പദ്ധതികൂടി സർക്കാർ ആലോചിക്കുന്നുണ്ടോ?

ശ്രീമതി പി. കെ. ജയലക്ഷ്മി: സർ, ഈ പദ്ധതികൊണ്ട് ഉദ്ദേശിക്കുന്നത് അതുതന്നെയാണ്. കാരണം, സംസ്ഥാനത്ത് 37 വിഭാഗങ്ങളാണ് പട്ടികവർഗ്ഗ വിഭാഗത്തിലുള്ളത്. ഓരോ കമ്മ്യൂണിറ്റിയുടേയും ഭാഷ വ്യത്യസ്ത രീതിയിലുള്ളതാണ്. അതുകൊണ്ടുതന്നെ ചില കുട്ടികൾ സ്കൂളിൽനിന്ന് പഠനം ഉപേക്ഷിച്ചുപോകുന്നത് ശ്രദ്ധയിൽപ്പെട്ടതിന്റെ അടിസ്ഥാനത്തിലാണ് വകുപ്പ് ഇത്തരം ഒരു പ്രോജക്ട് നടപ്പിലാക്കുന്നതിനെക്കുറിച്ച് ഗൗരവമായി ആലോചിച്ചത്. ഗുരുക്കലം വിദ്യാഭ്യാസ രീതിയെ സംബന്ധിച്ച് വിശദമായ ചർച്ചയ്ക്ക് വകുപ്പ് തയ്യാറാണ്.

ശ്രീ. എം. ചന്ദ്രൻ: സർ, ആദിവാസികളുടെ വിദ്യാഭ്യാസ പ്രശ്നത്തെ സംബന്ധിച്ചാണ് ഇവിടെ ചർച്ച ചെയ്യുന്നത്. എന്റെ നിയോജകമണ്ഡലത്തിലെ മുർത്തിക്കുന്ന് വനമേഖലയിൽ 30 ദിവസമായി 22 ആദിവാസി കുടുംബങ്ങൾ സമരത്തിലാണ്. അവർക്ക് താമസിക്കാൻ സ്ഥലമില്ല. 18 വീട്ടിലായി 22 കുടുംബങ്ങളാണ് താമസിക്കുന്നത്. ആകെ 40 സെന്റ് സ്ഥലം മാത്രമേ അവർക്കുള്ളൂ. 2006- ലെ വനവാസി നിയമമനുസരിച്ച് അവർക്ക് അർഹതപ്പെട്ട ഭൂമി പതിച്ചുകൊടുക്കാൻ ഉദ്യോഗസ്ഥൻമാർ ഇതുവരെ യാതൊരു നടപടിയും സ്വീകരിച്ചിട്ടില്ല. അവരെ കാട്ടിലേയ്ക്ക് കയറാൻ ഫോറസ്റ്റ് ഡിപ്പാർട്ട്മെന്റ് അനുവദിക്കുന്നതുമില്ല. ദുരിതമയമായി ജീവിക്കുന്ന അവർ 30 ദിവസമായി സമരത്തിലാണ്. അതിനെ സംബന്ധിച്ച് ബഹുമാനപ്പെട്ട മന്ത്രിക്ക് വല്ല വിവരവും ലഭിച്ചിട്ടുണ്ടോ? ഞങ്ങൾ ഡി.ഡി.സി.യിലൊക്കെ ചർച്ച ചെയ്തു. അപ്പോൾ കളക്ടറും ആർ.ഡി.ഒ.യും ഉടനെതന്നെ പ്രശ്നം പരിഹരിക്കാമെന്ന് പറഞ്ഞിട്ട് ദിവസങ്ങളേറെയായി. ഇന്നേവരെ അത് പരിഹരിച്ചിട്ടില്ല. ബഹുമാനപ്പെട്ട മന്ത്രി അടിയന്തരമായി ഇടപെട്ട് അവർക്ക് നിയമപരമായി അർഹതപ്പെട്ട ഭൂമി വിതരണം ചെയ്യുന്നതിനുവേണ്ടിയുള്ള നടപടി സ്വീകരിക്കുമോ?

ശ്രീമതി പി. കെ. ജയലക്ഷ്മി: സർ, ഇത് എന്റെ ശ്രദ്ധയിൽപ്പെട്ടിട്ടില്ല.

ഏതായാലും അടിയന്തര പ്രാധാന്യത്തോടുകൂടി ഇത് പരിശോധിച്ച് നടപടി സ്വീകരിക്കുന്നതാണ്.

ശ്രീ. കെ. അജിത് : സർ, എന്റെ നിയോജകമണ്ഡലത്തിൽ നാലുമാസം മുമ്പ് പട്ടികവർഗ്ഗ വിഭാഗക്കാർ 11 ദിവസം സമരം നടത്തി. അന്ന് കളക്ടർ ഇടപെട്ട് ഇവർക്കാവശ്യമായ പരിരക്ഷ നൽകാമെന്നും ഗവൺമെന്റ് പ്രഖ്യാപിച്ച ഭൂമി കൊടുക്കാമെന്നും വാഗ്ദാനം നൽകിയിരുന്നു. വീണ്ടും 24 ദിവസമായി അവർ സമരം നടത്തുകയാണ്. ഇത് ഡിപ്പാർട്ട്മെന്റ് അന്വേഷിക്കുന്നില്ല, ആ സമരസ്ഥലം സന്ദർശിക്കുന്നില്ല. ഞാൻ അവിടത്തെ ഓഫീസർമരയൊക്കെ വിളിച്ചു ചോദിച്ചു. അവരാരും അന്വേഷിക്കുന്നില്ല. രണ്ടുപ്രാവശ്യം അവർ സമരം നടത്തിയിട്ടും ഗവൺമെന്റിന്റെ ഭാഗത്തുനിന്നും ഒരു സമീപനവും ഉണ്ടാകുന്നില്ല. ഇവർക്ക് കൊടുക്കാനുള്ള ഭൂമിയോ സാമ്പത്തിക സഹായങ്ങളോ ഒന്നും കൊടുക്കുന്നില്ല. കേരളത്തിൽ നാലുസ്ഥലത്ത് സമരം നടക്കുന്നുണ്ടെന്നാണ് സമര നേതാക്കൻമാർ സൂചിപ്പിച്ചിട്ടുള്ളത്. അടിയന്തരമായി ബഹുമാനപ്പെട്ട മന്ത്രി ഇടപെട്ട് ഡിപ്പാർട്ട്മെന്റ് ഇവർക്ക് കൊടുത്ത വാഗ്ദാനം പാലിക്കാനുള്ള നടപടി സ്വീകരിക്കുമോ?

ശ്രീമതി പി. കെ. ജയലക്ഷ്മി: സർ, ഇത് പ്രത്യേകമായി പരിശോധിച്ച് നടപടി സ്വീകരിക്കുന്നതാണ്.

ശ്രീ. പി. ടി. എ. റഹീം : സർ, പുതിയ ഹോസ്റ്റലുകൾ ആരംഭിക്കുന്നതിനെ

സംബന്ധിച്ചും പണി പൂർത്തിയായ ഹോസ്റ്റലുകളെ സംബന്ധിച്ചുമൊക്കെ ഇവിടെ പരാമർശിക്കുകയുണ്ടായി. എന്റെ നിയോജകമണ്ഡലത്തിൽ കുന്നമംഗലത്ത് ഒരു ഹോസ്റ്റലിന്റെ പ്രവൃത്തി പൂർത്തിയായിട്ട് വളരെക്കാലമായി. ബഹുമാനപ്പെട്ട മന്ത്രിതന്നെയാണ് അതിന് ശിലാസ്ഥാപന കർമ്മം നിർവ്വഹിച്ചത്. പക്ഷെ വൈദ്യുതി കണക്ഷൻ ലഭിക്കുന്നതിനാവശ്യമായ സാമ്പത്തിക സ്രോതസ് ഇല്ലാത്തതുകൊണ്ടാണ് അത് തുറന്നുകൊടുക്കാൻ സാധിക്കാത്തത് എന്നുള്ളത് ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടിട്ടുണ്ടോ; എന്നത്തേയ്ക്ക് ഇത് പൂർത്തിയാക്കാനും കുട്ടികൾക്ക് അത് തുറന്നുകൊടുക്കാനും സാധിക്കും എന്ന് പറയാമോ?

ശ്രീമതി പി. കെ. ജയലക്ഷ്മി: സർ, കുന്നമംഗലം പ്രീമെട്രിക് ഹോസ്റ്റലിന്റെ

പണി പൂർത്തീകരിച്ചു. ഇലക്ട്രിക്കലുമായി ബന്ധപ്പെട്ട് ഒരു ചെറിയ വിഷയമുണ്ട്. അത് പരിഹരിക്കുന്നതിനാവശ്യമായ നിർദ്ദേശം വകുപ്പിലെ ഡയറക്ടർക്ക് കൊടുത്തിട്ടുണ്ട്. വളരെപ്പെട്ടെന്നുതന്നെ അതിനാവശ്യമായ ഫണ്ട് നൽകി പണി പൂർത്തീകരിക്കുന്നതാണ്.

ശ്രീ. ഐ. സി. ബാലകൃഷ്ണൻ: സർ, പട്ടികവർഗ്ഗ സങ്കേതങ്ങളിലേയ്ക്ക് റോഡുകൾ

നിർമ്മിക്കുന്നതിനെക്കുറിച്ചാണ് എനിക്ക് പറയാനുള്ളത്. ഇപ്പോൾ വനത്തിനുള്ളിലുള്ള വിദ്യാർത്ഥികളെ സ്കൂളുകളിൽ എത്തിക്കുന്ന ഗോത്രസാരഥി പദ്ധതിയെക്കുറിച്ച് പറഞ്ഞു. പക്ഷെ അവർക്ക് റോഡുകളില്ല. ബഹുമാനപ്പെട്ട മന്ത്രി മുൻകൈയെടുത്ത് R.I.D.F. പദ്ധതി പ്രകാരം ഏതാണ്ട് 200 കോടി രൂപയോളം ചെലവുവരുന്ന, കേരളത്തിലെ വിവിധ ആദിവാസി കോളനി സങ്കേതങ്ങളിലേയ്ക്ക് റോഡുകൾ നിർമ്മിക്കുന്നതിനുള്ള ഒരു പദ്ധതി ആവിഷ്കരിച്ചു. ഈ പദ്ധതി വിവിധ ഏജൻസികളാണ് ഏറ്റെടുത്തിട്ടുള്ളത്. നാളിതുവരെയായിട്ടും ഈ ഏജൻസികൾ ഒരു റോഡുപോലും നിർമ്മിക്കാൻ തയ്യാറായിട്ടില്ല. എത്രയും പെട്ടെന്ന് അതിന്റെ പ്രവൃത്തികൾ ആരംഭിച്ച് അത് യാഥാർത്ഥ്യമാക്കുന്നതിന് ഗവൺമെന്റ് തയ്യാറാകുമോ?

ശ്രീമതി പി. കെ. ജയലക്ഷ്മി: സർ, നബാർഡിന്റെ സഹായത്തോടെ

കോളനികളിലേയ്ക്കുള്ള റോഡ് നിർമ്മാണ പദ്ധതിയുടെ ടെണ്ടർ നടപടികൾ പൂർത്തീകരിച്ചു. അത് പ്രത്യേകിച്ച് ബത്തേരിയിലടക്കം പല സ്ഥലങ്ങളിലും തുടങ്ങിക്കഴിഞ്ഞു. ഉടൻതന്നെ എം.എൽ.എ.യുടെ സൗകര്യാർത്ഥം ഉദ്ഘാടനം ചെയ്യാൻ പട്ടികവർഗ്ഗ വികസന വകുപ്പിന്റെ ഡയറക്ടർക്കും സെക്രട്ടറിക്ക് നീർദ്ദേശം കൊടുത്തിട്ടുണ്ട്.

ശ്രീ. കെ. കുഞ്ഞിരാമൻ (തൃക്കരിപ്പൂർ): സർ, കേരളത്തിൽ പട്ടികജാതി/

പട്ടികവർഗ്ഗ വിദ്യാർത്ഥികൾക്കായി എല്ലാ സൗകര്യങ്ങളോടും കൂടിയ റെസിഡൻഷ്യൽ സ്കൂളുകൾ ഇപ്പോൾ പ്രവർത്തിക്കുന്നുണ്ട്. അവിടെ വിദ്യാർത്ഥികളും അധ്യാപകരുമെല്ലാം സ്കൂളിൽത്തന്നെ താമസിച്ചുകൊണ്ടാണ് അധ്യയനം നടത്തുന്നത്. അത്തരത്തിലുള്ള റെസിഡൻഷ്യൽ സ്കൂളും ഗുരുകുലം പദ്ധതിയും തമ്മിൽ മൗലികമായ എന്ത് വ്യത്യാസമാണുള്ളതെന്ന് വിശദീകരിക്കാമോ?

ശ്രീമതി പി. കെ. ജയലക്ഷ്മി: സർ, ഞാൻ നേരത്തെ ഇക്കാര്യം

സൂചിപ്പിച്ചതാണ്. പട്ടികവർഗ്ഗ വിഭാഗത്തിൽത്തന്നെ 37 കമ്മ്യൂണിറ്റികളുണ്ട്. അവർക്ക് വ്യത്യസ്തമായ ഭാഷയും ആചാരങ്ങളും അനുഷ്ഠാനങ്ങളുമാണുള്ളത്. അതുകൊണ്ടുതന്നെ ചില സ്കൂളുകളിൽനിന്ന് കുട്ടികൾ കൊഴിഞ്ഞുപോകുന്നതായി വകുപ്പിന്റെ ശ്രദ്ധയിൽപ്പെട്ടപ്പോഴാണ് ആദിവാസി ഭാഷയടക്കമുള്ളവ പഠിപ്പിക്കുന്നതിനുവേണ്ടി ഒരു പുതിയ സംരംഭം തുടങ്ങാൻ വകുപ്പ് ആലോചിച്ചത്. അത് നടപ്പിലാക്കുന്നതാണ്. എൽ.കെ.ജി. മുതൽ ബിരുദാനന്തര ബിരുദം വരെ ഒരു ക്യാമ്പസിൽ എന്നതാണ് ഈ സ്കീമിൽ പ്ലാൻ ചെയ്തിരിക്കുന്നത്. മോഡൽ റെസിഡൻഷ്യൽ സ്കൂളുകളിൽ ഒന്നാം ക്ലാസ് മുതൽ പ്ലസ് ടു വരെയാണ് ഇപ്പോൾ പഠിപ്പിക്കുന്നത്. കുട്ടികൾ അവിടെ താമസിച്ചുകൊണ്ടാണ് പഠിക്കുന്നത്. എന്നാൽ

അവരുടെ ഭാഷയ്ക്കുടി ഉൾപ്പെടുത്തിക്കൊണ്ടുള്ള സംരംഭമായതുകൊണ്ടാണ് ഗുരുക്കലം എന്ന പേരുതന്നെ കൊടുത്തിരിക്കുന്നത്.

ശ്രീ. ബി. ഡി. ദേവസ്സി: സർ, ചാലക്കുടിയിലെ പെൺകുട്ടികൾക്കായുള്ള ട്രൈബൽ ഹോസ്റ്റൽ ഒരു പഴയ കെട്ടിടത്തിലാണ് പ്രവർത്തിക്കുന്നത്. ഈ ഹോസ്റ്റലിൽ താമസിക്കുന്ന കുട്ടികൾക്ക് സൗകര്യങ്ങൾ തീരെയില്ല. അതുകൊണ്ട് അവിടെ പുതിയൊരു ഹോസ്റ്റൽ പണിയണമെന്ന് ഞാൻ അങ്ങയോട് നിരന്തരമായി ആവശ്യപ്പെട്ടിട്ടുള്ളതാണ്. ചാലക്കുടി ഗവൺമെന്റ് ഗേൾസ് ഹൈസ്കൂളിൽ പ്രവർത്തിക്കുന്ന ട്രൈബൽ ഹോസ്റ്റലിന് പുതിയ ഒരു കെട്ടിടം നിർമ്മിക്കാൻ അടിയന്തര നടപടി സ്വീകരിക്കുമോ?

ശ്രീമതി പി. കെ. ജയലക്ഷ്മി: സർ, പുതിയ ഹോസ്റ്റൽ ആരംഭിക്കണമെങ്കിൽ ആവശ്യമായ സ്ഥലം വകുപ്പിന് വിട്ടുനൽകണം. ഇതുസംബന്ധിച്ച് കളക്ടറുടെ റിപ്പോർട്ട് വാങ്ങി, സ്ഥലം ലഭിച്ചുകഴിഞ്ഞാൽ അതിനാവശ്യമായ എസ്റ്റിമേറ്റ് തയ്യാറാക്കി പ്രൊപ്പോസൽ കൊടുക്കാവുന്നതാണ്.

ശ്രീമതി ഇ. എസ്. ബിജിമോൾ: സർ, കുമളിയിൽ പ്രവർത്തിച്ചുകൊണ്ടിരുന്ന ട്രൈബൽ ഹോസ്റ്റൽ ഫോർ ഗേൾസ് ഇപ്പോൾ മൂലമറ്റത്താണ് പ്രവർത്തിച്ചുകൊണ്ടിരിക്കുന്നത്. വീണ്ടും അത് കുമളിയിൽ

ആരംഭിക്കുന്നതിനുവേണ്ടി സ്ഥലമടക്കം നൽകുന്നതിനുള്ള നടപടിക്രമങ്ങൾ പൂർത്തിയാക്കി. എന്നാൽ കഴിഞ്ഞ മൂന്നുവർഷക്കാലമായി ആ ഫയൽ പെൻഡിംഗിലാണ്. പ്രസ്തുത ഹോസ്റ്റൽ ആരംഭിക്കുന്നതിനുള്ള നടപടി അടിയന്തരമായി സ്വീകരിക്കുമോ?

ശ്രീമതി പി. കെ. ജയലക്ഷ്മി: സർ, ഒരു വർഷം മുമ്പാണ് ബഹുമാനപ്പെട്ട അംഗത്തിന്റെ മണ്ഡലത്തിൽ ഒരു പ്രീമെട്രിക് ഹോസ്റ്റലിന്റെ ഉദ്ഘാടനം നിർവ്വഹിച്ചത്. തീർച്ചയായും ഇക്കാര്യം പരിശോധിച്ച് നടപടി സ്വീകരിക്കുന്നതാണ്.

ശ്രീ. സണ്ണി ജോസഫ്: സർ, കേരളത്തിലെ ഏറ്റവും വലിയ ആദിവാസി പുനരധിവാസ മേഖലയായ ആറളം എന്റെ നിയോജകമണ്ഡലത്തിലാണ്. അവിടെ ആദിവാസി കുട്ടികൾക്ക് മാത്രമായി ഒരു ഹൈസ്കൂൾ പ്രവർത്തിക്കുന്നുണ്ട്. അവിടെ എസ്.എസ്.എൽ.സി. പരീക്ഷയെഴുതിയ മുഴുവൻ കുട്ടികളും പാസ്സായിട്ടുണ്ട്. എന്നാൽ ഹയർ സെക്കന്ററി സൗകര്യമില്ലാത്തതുകൊണ്ട് തുടർവിദ്യാഭ്യാസത്തിനുള്ള അവസരമില്ല. അതുപോലെ അവിടെ പ്രഖ്യാപിച്ചിരുന്ന മോഡൽ റെസിഡൻഷ്യൽ സ്കൂളിന്റെ പ്രവർത്തനങ്ങളും ആരംഭിച്ചിട്ടില്ല. ആദിവാസി പുനരധിവാസ മേഖല എന്ന പരിഗണന നൽകിക്കൊണ്ട് ആറളത്ത് ആദിവാസി കുട്ടികൾക്കായി ഉന്നതവിദ്യാഭ്യാസത്തിനുള്ള സൗകര്യം പ്രത്യേകമായി ഏർപ്പെടുത്തുമോ?

ശ്രീമതി പി. കെ. ജയലക്ഷ്മി: സർ, ആറുണ്ട് പുതിയതായി സൂൾ

ആരംഭിക്കുന്നതിന് ഭരണാനുമതി കൊടുത്തുകഴിഞ്ഞു. നബാർഡിന്റെ സഹായത്തോടെ നിരവധി പദ്ധതികളുടെ ഡി.പി.ആർ. തയ്യാറാക്കി ഇപ്പോൾ അന്തിമഘട്ടത്തിലാണ്. ഉടൻതന്നെ അത് നടപ്പിലാക്കുന്നതിനെക്കുറിച്ച് ആലോചിക്കുന്നതാണ്.

ശ്രീ. കോലിയക്കോട് എൻ. കൃഷ്ണൻ നായർ: സർ, തിരുവനന്തപുരം ജില്ലയിലെ

കിഴക്കൻ പ്രദേശത്താണ് ഏറ്റവും കൂടുതൽ ആദിവാസികൾ താമസിക്കുന്നത്. ആദിവാസി കുട്ടികൾക്കായി നന്ദിയോട് പഞ്ചായത്തിൽ ഒരു ഹോസ്റ്റൽ കെട്ടിടത്തിന്റെ പണി തുടങ്ങിയിട്ട് കുറെ നാളുകളായി. ഇപ്പോൾ അതിന്റെ നിർമ്മാണം പൂർത്തിയാക്കിയെങ്കിലും ഉദ്ഘാടനം നടത്തി അവിടെ കുട്ടികളെ പ്രവേശിപ്പിച്ചിട്ടില്ല. അതിന് എന്താണ് തടസ്സം, അത് അടിയന്തരമായി തുറന്നുകൊടുക്കുമോ?

ശ്രീമതി പി. കെ. ജയലക്ഷ്മി: സർ, നന്ദിയോട് ഹോസ്റ്റലിന്റെ പണി

പൂർത്തീകരിച്ചു, എത്രയും പെട്ടെന്ന് തുറന്നുകൊടുക്കുന്നതാണ്.

ശ്രീ. ബി. സത്യൻ: സർ, ഡോ. ബി. ആർ. അംബേദ്കറുടെ 125-ാം

ജന്മവാർഷികം ആചരിക്കുന്ന വേളയാണിത്. ഡോ. ബി. ആർ. അംബേദ്കറുടെ

നാമധേയത്തിൽ വിദ്യാഭ്യാസ രംഗത്ത്, പ്രത്യേകിച്ച് നിയമപഠനരംഗത്തും ഉന്നതവിദ്യാഭ്യാസ രംഗത്തും വ്യത്യസ്തങ്ങളായ പദ്ധതികൾ കേന്ദ്ര-സംസ്ഥാന സർക്കാരുകൾ വിവിധ തലങ്ങളിൽ പ്രഖ്യാപിച്ചുകൊണ്ടിരിക്കുന്ന സാഹചര്യത്തിൽ, തിരുവനന്തപുരത്ത് പഠിക്കാനെത്തുന്ന കുട്ടികൾ, പ്രത്യേകിച്ച് ഇടുക്കി, വയനാട്, മൂന്നാർ തുടങ്ങിയ മേഖലകളിൽ നിന്നും വരുന്ന കുട്ടികൾ നിലവിലുള്ള വാടകക്കെട്ടിടത്തിലടക്കം പ്രവർത്തിക്കുന്ന പട്ടികജാതി/പട്ടികവർഗ്ഗ പ്രീ/പോസ്റ്റ് മെട്രിക് ഹോസ്റ്റലുകളിലാണ് താമസിക്കുന്നത്. തിരുവനന്തപുരം പട്ടണത്തിൽ അവർക്കൊരു കേന്ദ്രമില്ല എന്നതന്നെ പഠയാം. ഡോ. ബി.ആർ. അംബേദ്കറുടെ പേരിൽ പട്ടികജാതി-പട്ടികവർഗ്ഗ വിദ്യാർത്ഥികൾക്കുവേണ്ടി ഒരു ഉന്നതവിദ്യാഭ്യാസ കേന്ദ്രവും അവർക്ക് താമസിച്ചുപഠിക്കുന്നതിനുവേണ്ടി ഒരു റിസർച്ച് സ്ഥാപനവും ആരംഭിക്കുവാൻ അങ്ങ് മുൻകൈയെടുക്കുമോ?

ശ്രീമതി പി. കെ. ജയലക്ഷ്മി: സർ, നിലവിൽ ഒരു പോസ്റ്റ് മെട്രിക് ഹോസ്റ്റൽ തിരുവനന്തപുരത്തുണ്ട്. ആവശ്യമായ സ്ഥലം ലഭിക്കുകയാണെങ്കിൽ ബഹുമാനപ്പെട്ട അംഗം ഉന്നയിച്ച കാര്യം ആലോചിക്കാവുന്നതാണ്. സ്ഥലമാണ് ഏറ്റവും വലിയ പ്രശ്നം, സ്ഥലം കിട്ടിക്കഴിഞ്ഞാൽ ഇത് നടപ്പിലാക്കുന്നതിന് ഒരു തടസ്സവുമില്ല.

ശ്രീ. ഇ. പി. ജയരാജൻ: സർ, ആദിവാസി കോളനികളിൽ ഇപ്പോൾ

ആദിവാസികൾ അനുഭവിച്ചുകൊണ്ടിരിക്കുന്ന ഒരു പ്രധാന പ്രശ്നം വന്യമൃഗങ്ങളുടെ ആക്രമണമാണ്. അതിന്റെ ഫലമായി അവർക്ക് കൃഷി ചെയ്തു ജീവിക്കാൻ സാധിക്കുന്നില്ല. കാട്ടുപന്നി, ആന തുടങ്ങിയവയുടെ ശല്യം കാരണം അവരുടെ നിത്യജീവിതം തന്നെ വഴിമുട്ടി നിൽക്കുകയാണ്. അതോടൊപ്പം തന്നെ അവർക്ക് വനങ്ങളിൽ നിന്ന് വിഭവങ്ങൾ ശേഖരിച്ച് വിപണനം നടത്താനുള്ള സാഹചര്യങ്ങളുമില്ല. അതിന്റെ ഫലമായി ആദിവാസി കേന്ദ്രങ്ങളിൽ പട്ടിണിയാണ്. വേണ്ടത്ര ആരോഗ്യ പരിപാലനവും ഈ മേഖലകളിൽ നടക്കുന്നില്ല. പലതരത്തിലുള്ള രോഗങ്ങളും ഈ ആദിവാസി മേഖലകളെ ആക്രമിച്ചുകൊണ്ടിരിക്കുകയാണ്. ഇതിന് പരിഹാരം കാണാൻ ഫലപ്രദമായിട്ടുള്ള എന്ത് നടപടികളാണ് ഗവൺമെന്റ് സ്വീകരിച്ചിട്ടുള്ളത്?

ശ്രീമതി പി. കെ. ജയലക്ഷ്മി: സർ, സംസ്ഥാനത്ത് 40 ശതമാനത്തിലധികം

ആദിവാസി കുടുംബങ്ങളും വനത്തിലാണ് താമസിക്കുന്നത്. വളരെയേറെ പ്രയാസം അവർ അനുഭവിക്കുന്നുണ്ട്. വന്യമൃഗശല്യം വളരെ വസ്തുതാപരമായ കാര്യമാണ്. ഇതുമായി ബന്ധപ്പെട്ട് ഒരു പൈലറ്റ് പ്രോജക്ട് എന്ന നിലയിൽ വനം വകുപ്പിന്റെ നേതൃത്വത്തിൽ കഴിഞ്ഞ വർഷം സ്വയം സന്നദ്ധ പുനരധിവാസ പദ്ധതി നടപ്പിലാക്കി. പട്ടികവർഗ്ഗ കുടുംബങ്ങളെയടക്കം വനത്തിന്

പുറത്തുകൊണ്ടുവരുന്നതിനുള്ള പ്രസ്തുത സ്കീമിന് ഏകദേശം 11 കോടി രൂപ വകുപ്പ് കൊടുത്തിട്ടുണ്ട്. അങ്ങനെ കുറേ കുടുംബങ്ങൾ വനത്തിനു പുറത്ത് വന്ന് ആവശ്യമായ സ്ഥലം കണ്ടെത്തി താമസമാരംഭിച്ചിട്ടുണ്ട്. ഈ വിഷയം പ്രത്യേകമായി പരിശോധിച്ച് ആവശ്യമായ നടപടികൾ സ്വീകരിക്കുന്നതാണ്.

ശ്രീ. കെ. വി. വിജയദാസ്: സർ, എന്റെ നിയോജകമണ്ഡലത്തിലെ കാഞ്ഞിരപ്പുഴ പഞ്ചായത്തിൽ പാമ്പൻതോട് ആദിവാസി കോളനിയുടെ ശോചനീയാവസ്ഥ ബഹുമാനപ്പെട്ട മന്ത്രിയുടെ മുമ്പാകെ എഴുതി അറിയിച്ചിരുന്നു. അവിടത്തെ വീടുകൾ, റോഡ്, കുടിവെള്ളം ഈ വക കാര്യങ്ങളെ സംബന്ധിച്ച് ചർച്ച ചെയ്യുന്നതിനുവേണ്ടി ഉദ്യോഗസ്ഥരുടെ ഒരു യോഗം മന്ത്രി തന്നെ മുൻകൈ എടുത്ത് വിളിച്ചിരുന്നുവെങ്കിലും അന്നെടുത്ത ഒരു തീരുമാനവും നടപ്പിലാക്കിയിട്ടില്ല. ഈ കാര്യങ്ങളെ ഗൗരവമായി എടുത്തുകൊണ്ട് റോഡ് സൗകര്യവും വീടുകളും ലഭ്യമാക്കുന്നതിനുള്ള നടപടി സ്വീകരിക്കുമോ?

ശ്രീമതി പി. കെ. ജയലക്ഷ്മി: ഇത് പ്രത്യേകമായി പരിശോധിച്ച് നടപടി സ്വീകരിക്കുന്നതാണ്. ഇതിനുമുമ്പും ബഹുമാനപ്പെട്ട അംഗത്തിന്റെ സാന്നിധ്യത്തിൽ ഒരു മീറ്റിംഗ് വിളിച്ചിരുന്നു. കർശനമായ നിർദ്ദേശം കൊടുത്തിരുന്നു. എവിടെയാണ് വീഴ്ച സംഭവിച്ചത് എന്നത് പരിശോധിച്ച് നടപടി

സ്വീകരിക്കുന്നതാണ്.

ശ്രീ. കെ. രാജു: സർ, എന്റെ നിയോജകമണ്ഡലത്തിൽപ്പെട്ട കുളത്തുപ്പുഴയിലുള്ള എം.ആർ.എസ്. ന് സ്വന്തമായി 13 ഏക്കർ സ്ഥലവും നല്ല കെട്ടിടവുമുണ്ട്. അവിടെ 200-ൽ താഴെ കുട്ടികളാണ് പഠിക്കുന്നത്. ബാക്കിയുള്ള സൗകര്യങ്ങൾ ഉപയോഗിച്ച് അവിടെ തൊഴിലധിഷ്ഠിത പരിശീലന കേന്ദ്രം പട്ടികവർഗ്ഗ വിഭാഗത്തിനുവേണ്ടി അനുവദിക്കാൻ മന്ത്രി തയ്യാറാകുമോ?

ശ്രീമതി പി. കെ. ജയലക്ഷ്മി: സർ, തീർച്ചയായും ചെയ്യുന്നതാണ്. കുളത്തുപ്പുഴ എം.ആർ.എസ്. ഹോസ്റ്റലിന് എല്ലാ അടിസ്ഥാന സൗകര്യങ്ങളുമുണ്ട്. ഏകദേശം 13 ഏക്കറോളം ഭൂമിയുള്ള സ്ഥലത്ത് തൊഴിലധിഷ്ഠിത കോഴ്സ് ആരംഭിക്കുന്നതിന് വകുപ്പിലെ ഉദ്യോഗസ്ഥർക്ക് നിർദ്ദേശം കൊടുക്കുന്നതാണ്.

ശ്രീ. കെ. എസ്. ശബരീനാഥൻ: സർ, ചില എം.ആർ.എസ്. സ്കൂളുകൾ സി.ബി.എസ്.ഇ. പഠന നിലവാരത്തിലാണ് തുടങ്ങിയിരിക്കുന്നത്. സി.ബി.എസ്.ഇ. നിലബന്ധിന്റെ കാഠിന്യവും നാഷണൽ നേച്ചറും മനസ്സിലാക്കി പ്രത്യേക രീതിയിലുള്ള ട്രെയിനിംഗുകൾ സി.ബി.എസ്.ഇ. എം.ആർ.എസ്. -ൽ പഠിക്കുന്ന വിദ്യാർത്ഥികൾക്ക് നൽകുമോ ?

ശ്രീമതി പി. കെ. ജയലക്ഷ്മി: സർ, നിലവിൽ അങ്ങനെയൊരു പദ്ധതി

നടപ്പിലാക്കുന്നുണ്ട്. പട്ടികവർഗ്ഗ വിഭാഗത്തിലുള്ള കുട്ടികൾ പഠിക്കുന്ന രണ്ട് സി.ബി.എസ്.ഇ. സ്കൂളുകളാണ് നമ്മുടെ സംസ്ഥാനത്തുള്ളത്. ഒന്ന് പുതുതായി അരംഭിച്ച കുറ്റിച്ചലും മറ്റൊന്ന് ഞാനീലി സ്കൂളാണ്. അവർക്ക് പ്രത്യേക ട്യൂഷൻ ഉൾപ്പെടെയുള്ള കാര്യങ്ങൾ കൊടുക്കുന്നുണ്ട്. തീർച്ചയായും ബഹുമാനപ്പെട്ട അംഗം പറഞ്ഞ കാര്യങ്ങൾ പരിശോധിച്ച് അതിനാവശ്യമായ നടപടികൾ സ്വീകരിക്കുന്നതാണ്.

ട്രാവൻകൂർ ടൈറ്റാനിയത്തെ സംരക്ഷിക്കുന്നതിന് നടപടി

(*33) ശ്രീ. പി. കെ. ഗുരുദാസൻ:

ശ്രീ. വി. ശിവൻകുട്ടി:

ശ്രീ. ബി. സത്യൻ:

ശ്രീമതി പി. അയിഷാ പോറ്റി:

താഴെ കാണുന്ന ചോദ്യങ്ങൾക്ക് വ്യവസായവും വിവരസാങ്കേതികവും വകുപ്പുമന്ത്രി സദയം മറുപടി നൽകുമോ;

(എ) സംസ്ഥാനത്തെ പ്രമുഖ പൊതുമേഖലാ വ്യവസായ സ്ഥാപനമായ ട്രാവൻകൂർ ടൈറ്റാനിയത്തെ പ്രതിസന്ധിയിൽ നിന്നും സംരക്ഷിക്കുന്നതിന് ക്രിയാത്മകമായ നടപടി സ്വീകരിച്ചിട്ടുണ്ടോ; വ്യക്തമാക്കുമോ; എങ്കിൽ ഇതിന്റെ ഇപ്പോഴത്തെ സ്ഥിതി വ്യക്തമാക്കുമോ;

(ബി) ടൈറ്റാനിയത്തിന് ആവശ്യമായ പ്രധാന അസംസ്കൃത വസ്തുവായ

ഇൽമനൈറ്റ് ലഭ്യമാക്കുന്നതിൽ വീഴ്ചവരുന്നതിന്റെ കാരണം വിലയിരുത്തിയിട്ടുണ്ടോ;
വിശദമാക്കുമോ;

(സി) കേന്ദ്ര-സംസ്ഥാന സർക്കാരുകൾ ജാഗ്രതയോടെ പ്രവർത്തിച്ചാൽ ടൈറ്റാനിയം മികച്ച പ്രവർത്തനം കാഴ്ചവയ്ക്കാൻ സാധിക്കുന്ന പ്രധാന പൊതുമേഖലാ സ്ഥാപനമാകുമെന്ന് കരുതുന്നുണ്ടോ;

(ഡി) പൊതുമേഖലാസ്ഥാപനങ്ങളെ സംരക്ഷിക്കുന്നതിനു പകരം അഴിമതിയും സ്വകാര്യമേഖലയോടുള്ള കേന്ദ്ര-സംസ്ഥാന സർക്കാരുകളുടെ കൂറ്റം കെടുകാര്യസ്ഥതയുമാണ് ഇത്തരത്തിലുള്ള വ്യവസായ സ്ഥാപനങ്ങൾ തകരുന്നതിന് കാരണമാകുന്നതെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ; എങ്കിൽ ഇക്കാര്യത്തിലുള്ള നിലപാട് വ്യക്തമാക്കുമോ?

വ്യവസായവും വിവരസാങ്കേതികവും വകുപ്പുമന്ത്രിക്കുവേണ്ടി പൊതുമരാമത്ത് വകുപ്പുമന്ത്രി (ശ്രീ. വി. കെ. ഇബ്രാഹിം കുഞ്ഞ്): സർ,

(എ) പ്രധാന അസംസ്കൃതവസ്തുവായ ഇൽമനൈറ്റിന്റെ ലഭ്യതക്കുറവ്, പ്രവർത്തന മൂലധനത്തിന്റെ അഭാവം, കുറഞ്ഞ import duty പ്രയോജനപ്പെടുത്തി വിദേശരാജ്യങ്ങളിൽ നിന്നുമുള്ള ടൈറ്റാനിയം ഡയോക്സൈഡ് ഉൽപ്പന്നങ്ങളുടെ അനാരോഗ്യകരമായ ഇറക്കുമതി മൂലമുണ്ടായിട്ടുള്ള വിലത്തകർച്ച, ഉൽപ്പന്നങ്ങളുടെ

ആവശ്യകതയിൽ ഉണ്ടായിട്ടുള്ള ഇടിവ്, എന്നിവയാണ് കമ്പനി നേരിടുന്ന പ്രധാന പ്രതിസന്ധി. ഈ പ്രതിസന്ധി പരിഹരിക്കുന്നതിനായി അടിയന്തര ധനസഹായമായി ഈ സാമ്പത്തിക വർഷം 6 കോടി രൂപ നൽകിയിട്ടുണ്ട്. ഐ.ആർ.ഇ.-യിൽ നിന്നുള്ള ഇൽമനൈറ്റ്‌ന്റെ ലഭ്യതക്കുറവ് പരിഹരിക്കുന്നതിനുവേണ്ടി കേരള മിനറൽസ് ആന്റ് മെറ്റൽസ് ലിമിറ്റഡിന്റെ പക്കലുള്ള ഏകദേശം 12500 മെട്രിക് ടൺ ഇൽമനൈറ്റ് നൽകുന്നതിനുള്ള നടപടിയും സ്വീകരിച്ചിട്ടുണ്ട്. കൂടാതെ പുതിയ വിപണന മേഖല കണ്ടെത്തുന്നതിനുള്ള നടപടികൾ കമ്പനി തലത്തിൽ സ്വീകരിച്ചിട്ടുണ്ട്.

(ബി) കമ്പനിയുടെ ഉൽപ്പാദനശേഷി പൂർണ്ണമായും ഉപയോഗപ്പെടുത്തുവാൻ പ്രതിമാസം 2500 ഓളം ടൺ ഇൽമനൈറ്റ് ആവശ്യമാണ്. കേന്ദ്ര പൊതുമേഖലാസ്ഥാപനമായ IRE യുടെ ചവറ, മണവാളക്കുറിച്ച് എന്നീ യൂണിറ്റുകളിൽ നിന്നാണ് ഇത് ലഭ്യമാക്കുന്നത്. എന്നാൽ ചെന്ന പ്രദേശങ്ങളിലെ തൊഴിൽ തർക്കവും തദ്ദേശവാസികളുടെ എതിർപ്പ് മൂലവും 2009 മുതൽ ഇവിടങ്ങളിൽ നിന്ന് ആവശ്യമായ ഇൽമനൈറ്റ് ലഭിക്കുന്നില്ല.

(സി) ഉണ്ട്.

(ഡി) ഇല്ല. പൊതുമേഖലാസ്ഥാപനങ്ങളെ സംരക്ഷിക്കുന്നതിനും

ശക്തിപ്പെടുത്തുന്നതിനും ആവശ്യമായ പദ്ധതികളും നയപരിപാടികളുമാണ് ഈ സർക്കാർ സ്വീകരിച്ചിട്ടുള്ളത്. പൊതുമേഖലാസ്ഥാപനങ്ങളുടെ കാര്യക്ഷമത വർദ്ധിപ്പിക്കുന്നതിന്റെ ഭാഗമായി സ്ഥാപനങ്ങൾക്ക് ആവശ്യമായ വിവിധ ദീർഘ/ഹ്രസ്വകാല പദ്ധതികൾ ആവിഷ്കരിച്ച് നടപ്പിലാക്കി വരികയാണ്. ഇതിന്റെ ഭാഗമായി ഈ സർക്കാർ അധികാരത്തിൽ വന്നതിനുശേഷം ഏകദേശം 880 കോടി രൂപ വ്യവസായ വകുപ്പിന്റെ കീഴിലുള്ള പൊതുമേഖലാസ്ഥാപനങ്ങൾക്ക് അനുവദിച്ചിട്ടുണ്ട്.

ശ്രീ. പി. കെ. ഗുരുദാസൻ: സർ, ട്രൈറ്റാനിയം ഡയോക്സൈഡിന്റെ അനാരോഗ്യകരമായ ഇറക്കുമതി തടയുന്നതിനാവശ്യമായ import duty കേന്ദ്ര ഗവൺമെന്റ് വെട്ടിക്കുറച്ച പ്രശ്നം അങ്ങയുടെ മറുപടിയിൽ പറയുന്നുണ്ട്. Import duty വെട്ടിക്കുറച്ച സന്ദർഭങ്ങളിലെല്ലാം അത് വർദ്ധിപ്പിക്കാൻ വേണ്ടി കേന്ദ്ര ഗവൺമെന്റിൽ സമ്മർദ്ദം ചെലുത്താറുണ്ട്. പക്ഷെ, ഇപ്രാവശ്യം ആരും സമ്മർദ്ദം ചെലുത്തിയതായി മനസ്സിലാക്കാൻ കഴിഞ്ഞിട്ടില്ല. അതിന്റെ ഫലമായിട്ടുള്ള പ്രശ്നം ഉണ്ടെന്നുള്ളത് സമ്മതിക്കുകയാണ്. അതേ സമയം 2005-ൽ ബഹുമാനപ്പെട്ട ഉമ്മൻ ചാണ്ടി മുഖ്യമന്ത്രി ആയിരുന്ന സമയത്ത് അവിടെ മാലിന്യ സംസ്കരണത്തിന്റെ പേരിൽ ഇറക്കുമതി ചെയ്ത 127 കോടി രൂപയുടെ എക്സ്പോർട്ട്സിൽ ഏതാണ് 84

കോടി രൂപയുടെ എക്സ്പോർട്ട് ഇപ്പോഴും അവിടെ ഉപയോഗിക്കാതെ കെട്ടിക്കിടക്കുകയാണ്. ഇതുമൂലം ഭീമമായ നഷ്ടമാണുണ്ടായിട്ടുള്ളത്. ഇതുമായി ബന്ധപ്പെട്ട് തൊഴിലാളി സംഘടനകൾ അഴിമതി ആരോപണം ഉന്നയിച്ചതിന്റെയടിസ്ഥാനത്തിൽ വിജിലൻസ് എൻക്വയറി നടത്തി. അഴിമതി നടന്നിട്ടില്ലായെന്നാണ് വിജിലൻസ് എൻക്വയറിയുടെ റിപ്പോർട്ട് വന്നത്. പക്ഷെ, വിജിലൻസ് കോടതി ഈ റിപ്പോർട്ട് അംഗീകരിക്കാതെ പുനരന്വേഷണം നടത്തണമെന്ന് ഉത്തരവായിട്ടുള്ള കാര്യം ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടിട്ടുണ്ടോ; അതുപോലെ അവിടത്തെ മാനേജ്മെന്റിന്റെ അനാരോഗ്യകരമായ, പിടിപെട്ട, അഴിമതി നിറഞ്ഞ ഭരണവും ടൈറ്റാനിയം ഫാക്ടറിയുടെ പ്രവർത്തനത്തെ പ്രതികൂലമായി ബാധിച്ചിട്ടില്ലേയെന്നാണ് എന്റെ ചോദ്യം?

ശ്രീ. വി. കെ. ഇബ്രാഹിം കുഞ്ഞ്: സർ, Import duty

വർദ്ധിപ്പിക്കണമെന്നുള്ളത് നമ്മുടെ പൊതുവായ നിലപാടാണ്. കാരണം ഇത്തരത്തിലുള്ള വ്യവസായങ്ങൾ നിലനിൽക്കണമെങ്കിൽ import duty വർദ്ധിപ്പിച്ചു മതിയാകൂ. സാധാരണഗതിയിൽ കേന്ദ്ര ബഡ്ജറ്റ് വരുന്നതിനുമുമ്പ് തൊഴിലാളി സംഘടനകളും ഗവൺമെന്റുമെല്ലാം സംയുക്തമായി കേന്ദ്ര

ഗവൺമെന്റിന് നിവേദനങ്ങൾ നൽകാറുണ്ട്. അതിന്റെ ഫലമായി പല സ്ഥാപനങ്ങളിലും import duty വർദ്ധിപ്പിച്ചിട്ടുണ്ട്. ഇക്കാര്യത്തിൽ അങ്ങനെയൊരു നിലപാട് എടുക്കുന്നതിന് ഗവൺമെന്റ് എല്ലാ സഹായങ്ങളും നൽകും. മലിനീകരണ നിയന്ത്രണവുമായി ബന്ധപ്പെട്ട് അങ്ങിവിടെ സൂചിപ്പിച്ചു. ഇപ്പോൾ എഫ്.ഐ.ആർ. രജിസ്റ്റർ ചെയ്ത് വിജിലൻസ് എൻക്വയറി നടക്കുകയാണ്. അതിന്റെ findings വരാതെ അതിനെ സംബന്ധിച്ച് എന്തെങ്കിലും രീതിയിലുള്ള മറുപടി നൽകുന്നത് ഉചിതമായിരിക്കില്ല. അത് വിജിലൻസ് എൻക്വയറിയെ സ്വാധീനിക്കും എന്നുള്ളതുകൊണ്ട് അത്തരത്തിലുള്ള മറുപടി ഈ സഭയിൽ തരാൻ ബുദ്ധിമുട്ടുണ്ട്. വിജിലൻസ് എൻക്വയറി വളരെ ശാസ്ത്രീയമായും കാര്യക്ഷമമായും നടത്തുന്നതിന് ഗവൺമെന്റ് നടപടി സ്വീകരിക്കുന്നതാണ്.

ശ്രീ. പി. കെ. ഗുരുദാസൻ: സർ, ഇൽമനൈറ്റിന്റെ ലഭ്യതയുടെ പ്രശ്നം ഇവിടെ പറയുന്നുണ്ട്. ടൈറ്റാനിയം ഫാക്ടറി മണവാളക്കുറിച്ചിയിൽ നിന്നാണ് പ്രധാനമായും ഇൽമനൈറ്റ് എടുക്കുന്നത്. അതുപോലെ ഐ.ആർ.ഇ.യിൽ നിന്നും ഇൽമനൈറ്റ് എടുക്കുന്നുണ്ട്. പക്ഷേ, ഇപ്പോൾ ഐ.ആർ.ഇ.യിൽ നിന്ന് കൊടുക്കുന്നില്ല. ഐ.ആർ.ഇ.-യിലെ ഖനനം നിർത്തിവെച്ചിരിക്കുകയാണ്. അവിടത്തെ തൊഴിൽ പ്രശ്നങ്ങളാണ് അതിന് കാരണമെന്നാണ് അങ്ങ് മറുപടി പറഞ്ഞത്. ആ തൊഴിൽ

പ്രശ്നങ്ങൾ പരിഹരിക്കുന്നതിന് ഈ ഗവൺമെന്റ്, വിശിഷ്ട്യാ തൊഴിൽ വകുപ്പുമന്ത്രി ഒരു നടപടിയും സ്വീകരിക്കുന്നില്ല. അവിടത്തെ പ്രശ്നങ്ങളെക്കുറിച്ച് എനിക്ക് കുറേ കാര്യങ്ങൾ അറിയാം. വെള്ളനാതുരുത്തിൽ നിന്ന് ഇൽമനൈറ്റ് എടുക്കുന്നതിന് ആവശ്യമായ ഒരു നടപടിയും സംസ്ഥാന ഗവൺമെന്റ് സ്വീകരിക്കുന്നില്ലായെന്ന ഗൗരവതരമായ വിഷയം നിലനിൽക്കുകയാണ്. ഇപ്പോൾ മണവാളുക്കുറിയിയിൽ നിന്ന് ഇൽമനൈറ്റ് കിട്ടുന്നില്ല. കെ.എം.എം.എൽ.-ന്റെ പ്രവർത്തനം നാമമാത്രമായാണ് നടക്കുന്നത്. ഭീമമായ നഷ്ടമാണ് സ്ഥാപനത്തിനുണ്ടായിട്ടുള്ളത്. കഴിഞ്ഞ ഗവൺമെന്റിന്റെ കാലത്ത് വലിയ ലാഭമുണ്ടായിരുന്ന കെ.എം.എം.എൽ. 76 കോടി രൂപയുടെ നഷ്ടമുണ്ടെന്നാണ് മനസ്സിലാക്കുന്നത്. കെ.എം.എം.എൽ.-ന്റെ പ്രവർത്തനം മരവിപ്പിച്ചിരിക്കുന്ന പശ്ചാത്തലത്തിൽ അവർ കുറച്ച് ഇൽമനൈറ്റ് കൊടുക്കുന്നതിന്റെ ഫലമായാണ് ടൈറ്റാനിയം ഫാക്ടറി കഷ്ടിച്ച് പ്രവർത്തിക്കുന്നത്. ഐ.ആർ.ഇ. തന്നെ ആവശ്യമായ ഇൽമനൈറ്റ് കൊടുക്കുന്നതിന് നടപടി സ്വീകരിക്കണം. കേരളത്തിലെ മണലിൽ നിന്നും 52 ശതമാനം ഇൽമനൈറ്റാണ് കിട്ടുന്നത്. മണവാളുക്കുറിയിയിലെ മണൽ മോശമാണ്. അതിൽ ഇൽമനൈറ്റ് കുറവാണ്. അതുകൊണ്ട് കേരളത്തിൽ നിന്നുതന്നെ ഐ.ആർ.ഇ. മുഖേന ഇൽമനൈറ്റ് ലഭ്യമാക്കുന്നതിനാവശ്യമായ നടപടി സ്വീകരിക്കുമോ; അവിടത്തെ

തൊഴിൽ പ്രശ്നം ഗവൺമെന്റ് ഇടപെട്ട് പരിഹരിക്കാൻ പരിശ്രമിക്കുമോയെന്നുള്ളതാണ് എന്റെ ചോദ്യം.

ശ്രീ. വി. കെ. ഇബ്രാഹിം കുഞ്ഞ്: സർ, 2500 ടണ്ണോളം ഇൽമനൈറ്റ് ഇപ്പോൾ ടി.ടി.പി.ക്ക് നൽകിയിട്ടുണ്ട്. അതുകൂടാതെ കെ.എം.എം.എൽ. നിന്ന് ആവശ്യമായ ഇൽമനൈറ്റ് ടി.ടി.പി.ക്ക് നൽകാനുള്ള നടപടിയും സ്വീകരിച്ചിട്ടുണ്ട്. ഇപ്പോൾ കെ.എം.എം.എൽ.-ൽ ആവശ്യമായ ഇൽമനൈറ്റ് സ്റ്റോക്കുണ്ട്. മൈനിംഗ് ഏരിയയിൽ ഉണ്ടായിരുന്ന പ്രശ്നം ഇന്നലെ ഏകദേശം അവസാനിച്ചിട്ടുണ്ട്. മൈനിംഗ് ഏരിയയിൽ നിന്നുള്ള ട്രാൻസ്പോർട്ടിംഗ് വളരെ സുഗമമായി ഇന്നലെ മുതൽ ആരംഭിച്ചിട്ടുണ്ട്. അത് സുഗമമായി നടത്തുന്നതിന് എല്ലാവരുടെയും സഹകരണം വേണം. ഇത് ആവശ്യത്തിന് എക്സ്പോയിറ്റ് ചെയ്യാൻ സാധിക്കുന്നില്ലായെന്നുള്ളത് പ്രധാന പ്രശ്നമാണ്. ഇന്നലെ അതിന് പരിഹാരമായിട്ടുണ്ട്. ഇങ്ങനെയൊന്നെ ഇടർന്നുപോകുന്നതിനുള്ള സൗകര്യം ചെയ്തതരണമെന്നാണ് ഗവൺമെന്റിന്റെ അഭ്യർത്ഥന. അതുപോലെ കെ.എം.എം.എൽ. പൂർണ്ണമായ തോതിലാണ് പ്രവർത്തിക്കുന്നത്.

ശ്രീ. വി. ശിവൻകുട്ടി: സർ, കേരളത്തിലെ ഏറ്റവും പഴക്കം ചെന്ന പൊതുമേഖലാ സ്ഥാപനങ്ങളിലൊന്നാണ് ടൈറ്റാനിയം ഫാക്ടറി. അവിടെ

മലിനീകരണ നിയന്ത്രണ പ്രോജക്ട് നടപ്പിലാക്കിയതുവഴി ഏതാണ്ട് 84 കോടി രൂപയുടെ അഴിമതി, കൺട്രോളർ ആന്റ് ആഡിറ്റ് ജനറൽ കണ്ടുപിടിക്കുകയുണ്ടായി. ഇന്നത്തെ മുഖ്യമന്ത്രി ശ്രീ. ഉമ്മൻ ചാണ്ടിക്ക് അതിൽ പങ്കുണ്ടെന്നുള്ളത് രേഖകൾ വെച്ചുകൊണ്ട് ഈ സഭയിൽ ഞാൻ അടിയന്തരപ്രമേയം അവതരിപ്പിച്ച് സംസാരിച്ചിരുന്നു. ജസ്റ്റീസ് ഹനീഫ് വിജിലൻസ് കോടതി ജഡ്ജിയായിരിക്കെ ഈ കേസ് പരിഗണിച്ചപ്പോൾ, ഇതിൽ 84 കോടി രൂപയുടെ അഴിമതിയുണ്ടെന്നും അതീവ ഗൗരവമുള്ള വിഷയമാണെന്നും പറഞ്ഞപ്പോൾ അന്നത്തെ ചീഫ് വിപ് ആയിരുന്ന ശ്രീ. പി. സി. ജോർജ്ജ്, ജസ്റ്റീസ് ഹനീഫ് പാകിസ്ഥാൻകാരനാണെന്നുപറഞ്ഞ് ആക്ഷേപിച്ചു. അദ്ദേഹത്തെ ഇവിടെനിന്നും സ്ഥലംമാറ്റിയതിനുശേഷം ആ കേസിൽനിന്നും തങ്ങളെ ഒഴിവാക്കണമെന്നാവശ്യപ്പെട്ടുകൊണ്ട് ബഹുമാനപ്പെട്ട മുഖ്യമന്ത്രിയടക്കം ഹൈക്കോടതിയിൽ പോയി.

മി. സ്പീക്കർ: ബഹുമാനപ്പെട്ട വി. ശിവൻകുട്ടി, ഇത് ചോദ്യോത്തര സമയമാണ്. അങ്ങ് ചോദ്യം ചോദിച്ചാൽ മതി.

ശ്രീ. വി. ശിവൻകുട്ടി: സർ, ഹൈക്കോടതിയിൽ ചെന്നപ്പോൾ സെക്ഷൻ

119 പ്രകാരം ഗവൺമെന്റിന്റെ അവകാശം വേണ്ടെന്നുപറഞ്ഞു. അങ്ങ്

തിരുവനന്തപുരത്തുനിന്നും ജയിച്ചവന്ന് സ്പീക്കർ ആയ ആളാണ്. ഈ തലസ്ഥാന നഗരത്തോടും സംസ്ഥാനത്തിന്റെ ഖജനാവിനോടും അങ്ങേയ്ക്ക് എന്തെങ്കിലും താല്പര്യവും കൂറും സ്നേഹവുമുണ്ടെങ്കിൽ, ശ്രീ. ഉമ്മൻ ചാണ്ടി അഴിമതി കാണിച്ച് ടൈറ്റാനിയത്തിൽ ഇറക്കിയിട്ടിരിക്കുന്ന 80 കോടി രൂപയുടെ സാധനങ്ങൾ മഴയത്തും വെയിലത്തും കിടന്ന് തുരുമ്പെടുക്കുകയാണ്.....

മി. സ്പീക്കർ: അങ്ങ് ചോദ്യം ചോദിക്കാൻ തുടങ്ങിയിട്ട് അഞ്ച് മിനിട്ടായി.

അങ്ങേയ്ക്ക് ഇത് ശ്രദ്ധക്ഷണിക്കലായി പ്രത്യേകം തരാം.

ശ്രീ. വി. ശിവൻകുട്ടി: സർ, മൂന്ന് മിനിട്ടേ ആയിട്ടുള്ളൂ. ഇങ്ങനെ തുരുമ്പ് എടുത്ത് കിടക്കുന്ന 80 കോടി രൂപയുടെ സാധനങ്ങളെ സംബന്ധിച്ച് എന്തെങ്കിലും തീരുമാനമെടുക്കാൻ തയ്യാറാകുമോ എന്നതാണ് എന്റെ ചോദ്യം?

ശ്രീ. വി. കെ. ഇബ്രാഹിം കുഞ്ഞ്: സർ, നമ്മുടെ രാജ്യത്തെ മുഴുവൻ വ്യവസായ മലിനീകരണത്തെ സംബന്ധിച്ചുള്ള ഒരു കേസ് 2004-ൽ ബഹുമാനപ്പെട്ട സുപ്രീംകോടതിയുടെ ശ്രദ്ധയിൽപ്പെടുകയും സുപ്രീംകോടതി ഒരു മോണിറ്ററിംഗ് കമ്മിറ്റിയെ നിയോഗിക്കുകയും ചെയ്തു. ആ മോണിറ്ററിംഗ് കമ്മിറ്റി കേരളത്തിൽ വന്ന് ടൈറ്റാനിയം ഫാക്ടറി ഇപ്പോൾത്തന്നെ പൂട്ടണമെന്ന

നിലപാടെടുത്തപ്പോൾ, അവിടത്തെ എല്ലാ കക്ഷികളും ട്രേഡ് യൂണിയൻ സംഘടനകളുമൊക്കെ ടൈറ്റാനിയത്തെ രക്ഷിക്കണമെന്നാവശ്യപ്പെട്ട് ഗവൺമെന്റിനെ സമീപിച്ചപ്പോൾ, അവിടത്തെ പൊല്യൂഷൻ കൺട്രോൾ ചെയ്യുന്നതിനുള്ള നടപടികളുമായി മുന്നോട്ട് പോകാമെന്ന ധീരമായ ഒരു നിലപാടാണ് മുഖ്യമന്ത്രി എടുത്തത്. ആ നടപടികളുമായി മുന്നോട്ട് പോകാമെന്ന് സുപ്രീംകോടതി മോണിറ്ററിംഗ് കമ്മിറ്റിക്ക് ഉറപ്പുനൽകുകയും അതിനൊരു സാവകാശം ചോദിക്കുകയും ചെയ്തതുകൊണ്ടാണ് ഈ പദ്ധതി കൊണ്ടുവരാനുള്ള നടപടി സ്വീകരിച്ചത്. ശ്രീ. വി. ശിവൻകുട്ടി പറഞ്ഞതിൽ ഒരു ഭാഗം ശരിയാണ്. പദ്ധതിക്കാവശ്യമായ മെഷിനറി ഇറക്കുമതി ചെയ്തിട്ട് അതിന്റെ സീലുപോലും പൊട്ടിക്കാതെ ഫാക്ടറിക്കകത്ത് ഇരിക്കുകയാണ്. അപ്പോഴേക്കും നിരവധി പരാതികൾ വരികയും അതിനെ സംബന്ധിച്ച് വിജിലൻസ് കോടതിയിൽ കേസ് വരികയും ചെയ്തു. ഇപ്പോൾ മുഖ്യമന്ത്രി ഉൾപ്പെടെ ഒരു മന്ത്രിമാരുടെ പേരിലും ഒരു കോടതിയിലും ഇത് സംബന്ധിച്ച് ഒരു കേസുമില്ല. ഇക്കാര്യത്തെപ്പറ്റി വിജിലൻസ് എൻക്വയറി നടന്നുകൊണ്ടിരിക്കുകയാണ്. ആ എൻക്വയറിയിൽ ഇതിന്റെ കാര്യങ്ങൾ വ്യക്തമാക്കിയിട്ടുണ്ടെങ്കിൽ അതിന് നടപടിയുണ്ടാകും.

ശ്രീ. ബി. സത്യൻ: സർ, അഭിമാനാർഹമായ നേട്ടങ്ങൾ കൈവരിച്ച പഴയ

തിരുവിതാംകൂറിലെയും അതിനുശേഷം കേരളത്തിലെയും പ്രഗത്ഭരായവരായിട്ടുള്ള ആളുകൾ നേതൃത്വം നൽകിയ ട്രാവൻകൂർ ടൈറ്റാനിയം ലിമിറ്റഡ് എന്ന സ്ഥാപനം എല്ലാ തരത്തിലുമുള്ള പ്രതിസന്ധികളിലേക്ക് പോകുമ്പോൾ ഒരു സ്വകാര്യ കമ്പനിയായ സി.എം.ആർ.ലിമിറ്റഡ് എന്ന സ്ഥാപനത്തെ വൈവിധ്യവൽക്കരിക്കുവാനും വികസിപ്പിക്കുവാനുമെടുത്ത താല്പര്യം എന്തുകൊണ്ട് ടൈറ്റാനിയം ഫാക്ടറിയുടെ കാര്യത്തിൽ എടുക്കുന്നില്ല എന്നതാണ് ഞങ്ങൾക്ക് അങ്ങയോട് ചോദിക്കാനുള്ളത്. ടൈറ്റാനിയം ഫാക്ടറി ഇന്ന് നേരിടുന്ന പ്രതിസന്ധികളുടെ പ്രധാന കാരണം കേന്ദ്ര ഗവൺമെന്റിന്റെ നയമാണ്. പൊതുമേഖലയോട് കേന്ദ്ര സർക്കാർ അനുവർത്തിക്കുന്ന നയത്തെ ശക്തിയായി ചോദ്യം ചെയ്യാനും അതിനെതിരെ നടപടികൾ സ്വീകരിക്കുവാനുമുള്ള താല്പര്യക്കാരാണ് ഇതിനെ പ്രതിസന്ധിയിലേക്ക് കൊണ്ടുപോയത്. മലിനീകരണ നിയന്ത്രണ പദ്ധതി എന്നൊരു പദ്ധതി പ്രഖ്യാപിച്ചതുകൊണ്ട് കമ്പനിക്ക് നേരിട്ട് യാതൊരു ഗുണവും ലഭിക്കുന്നില്ലെന്നുമാത്രമല്ല പദ്ധതി പ്രഖ്യാപനത്തിലൂടെ പ്രദേശവാസികളായ ആളുകൾക്കിടയിൽ വലിയ ഉത്കണ്ഠ ഉളവാക്കുകയും അതുവഴി പ്രാദേശിക

പ്രക്ഷോഭ സമരങ്ങൾ വരുന്നവയ്ക്കും ചെയ്തു. അതിനിടയിൽ ഇതുപോലെയുള്ള അഴിമതികൾ തുടർച്ചയായി നടന്നുകൊണ്ടിരുന്നു. വിദേശത്തുനിന്നും ഇറക്കുമതി ചെയ്യുന്ന ടൈറ്റാനിയം ഉല്പന്നങ്ങളുടെ ചുങ്കം വർദ്ധിപ്പിക്കാൻ എന്തുകൊണ്ട് കേന്ദ്ര ഗവൺമെന്റ് തയ്യാറാകുന്നില്ല? അങ്ങനെ വർദ്ധിപ്പിച്ചിരുന്നവെങ്കിൽ ടൈറ്റാനിയം ഫാക്ടറി ഉല്പാദിപ്പിക്കുന്ന ഉല്പന്നങ്ങൾക്ക് ന്യായവും മാനുവുമായ വില സംസ്ഥാനത്തും വിദേശ കമ്പോളങ്ങളിലും ലഭിക്കുമായിരുന്നു. ഇനിയെങ്കിലും ഗവൺമെന്റ് ഇക്കാര്യത്തിൽ സത്യസന്ധമായി ഇടപെട്ട് ഈ സ്ഥാപനത്തെ വൈവിധ്യവൽക്കരിക്കാനും രക്ഷപ്പെടുത്താനുമുള്ള നടപടി സ്വീകരിക്കുമോ?

ശ്രീ. വി. കെ. ഇബ്രാഹിം കുഞ്ഞ്: സർ, ഈ സ്ഥാപനത്തെ രക്ഷിക്കാനുള്ള നടപടി സ്വീകരിക്കാൻ ഗവൺമെന്റ് ബാധ്യസ്ഥമാണ്, അതിനുള്ള നടപടി സ്വീകരിക്കും. ചൈനയിൽ നിന്നും കൊറിയയിൽനിന്നും ടൈറ്റാനിയം ഉല്പന്നങ്ങൾ ഇന്ത്യയിലേയ്ക്ക് കടന്നുവരുന്നതാണ് ഇപ്പോഴുള്ള പ്രധാന പ്രശ്നം. അത് സൂചിപ്പിച്ചതുപോലെ ടൈറ്റാനിയം ഉല്പന്നങ്ങളുടെ മേലുള്ള ഡ്യൂട്ടി കുറച്ചതാണ് ഇറക്കുമതി വർദ്ധിക്കാൻ കാരണം. അത് വർദ്ധിപ്പിക്കണം. സാധാരണഗതിയിൽ സെൻട്രൽ ബഡ്ജറ്റിന്റെ സമയത്ത് പൊതുമേഖലാ

സ്ഥാപനങ്ങളിലെ തൊഴിലാളി സംഘടനകളും ഗവൺമെന്റും കമ്പനിയും സംയുക്തമായി ഡൽഹിയിൽ പോയി അതിനുള്ള സ്പെയ്ഡ് വർക്കുകൾ ചെയ്യാറുണ്ട്. തീർച്ചയായും അത്തരത്തിലുള്ള സ്പെയ്ഡ് വർക്ക് ഇത്തവണയും നടത്താൻ ഗവൺമെന്റ് നടപടി സ്വീകരിക്കുന്നതാണ്.

ശ്രീമതി പി. അയിഷാ പോറ്റി: സർ, ട്രാവൻകൂർ ടൈറ്റാനിയം എന്ന ഏറ്റവും നല്ല പൊതുമേഖലാ സ്ഥാപനം ഇന്നത്തെ അവസ്ഥയിൽ എത്തിച്ചേരാനിടയായ കാര്യങ്ങളെ സംബന്ധിച്ചാണ് എനിക്ക് മുമ്പ് സംസാരിച്ച അംഗങ്ങളോടൊക്കെ ഇവിടെ സൂചിപ്പിച്ചത്. ഒരു പൊതുമേഖലാ സ്ഥാപനത്തെ എങ്ങനെ നഷ്ടത്തിലാക്കാമെന്ന് കണ്ടുപിടിക്കുന്നതുപോലെയുള്ള പ്രവർത്തനങ്ങളാണ് ഇതുവരെ കണ്ടിട്ടുള്ളത്. 15 കോടി രൂപയിലേറെ നഷ്ടം നേരിട്ട 2005-2006 കാലഘട്ടത്തിലാണ് മലിനീകരണ നിവാരണ പ്ലാന്റ് സ്ഥാപിക്കുവാൻ 45 കോടി രൂപ ചെലവുവരുന്ന പദ്ധതി തയ്യാറാക്കി, അതിന്റെ അടിസ്ഥാന സൗകര്യങ്ങളൊരുക്കുന്നതിനുമുമ്പ് മെഷിനറികൾവരെ ഇറക്കി അത് തുരുമ്പിച്ച് പോകുന്ന സ്ഥിതിയിലേയ്ക്കെത്തിച്ചത്. അതോടൊപ്പം കെ.എം.എം.എൽ.-ൽ നിന്നും ഐ.ആർ.ഇ.-ൽ നിന്നുമൊക്കെ ധാതുമണൽ കിട്ടാവുന്ന സാഹചര്യങ്ങൾ പല തൊഴിൽ തർക്കങ്ങൾമൂലം നടന്നില്ല. കഴിഞ്ഞ

അഞ്ച് വർഷക്കാലമായി ഈ സർക്കാർ ഭരണത്തിലിരുന്നിട്ടും അത് പരിഹരിക്കാനുള്ള നടപടിയുണ്ടായില്ല. ഇപ്പോൾ പരിഹരിച്ചുവെന്ന് പറയുന്നു. ഈ സർക്കാരിന്റെ കാലാവധി തീരാൻ പോകുകയാണ്. അതുകൊണ്ട് ശരിയായ രീതിയിലുള്ള ഒരു ഇടപെടൽ ഈ പൊതുമേഖലാ സ്ഥാപനത്തിന്റെ കാര്യത്തിലുണ്ടാകണം. ട്രാവൻകൂർ ടെറ്റാനിയം, കെ.എം.എം.എൽ., ട്രാവൻകൂർ കൊച്ചിൻ കെമിക്കൽസ് തുടങ്ങിയ എല്ലാ പൊതുമേഖലാ സ്ഥാപനങ്ങളെയും സംയോജിപ്പിച്ച് അവയുടെയെല്ലാം സൗകര്യങ്ങൾ ഉപയോഗപ്പെടുത്തിക്കൊണ്ട് ഇത്തരം സ്ഥാപനങ്ങളെ മെച്ചപ്പെടുത്താമെന്നിരിക്കെ അതിനൊന്നും ഒരു നടപടിയും സ്വീകരിക്കാത്തതുകൊണ്ടല്ലേ ഈ സ്ഥാപനം സർക്കാരിന് വളരെ നഷ്ടമുണ്ടാക്കുന്ന സ്ഥിതിയിലേയ്ക്കും തൊഴിലില്ലായ്മയിലേയ്ക്കും എത്തിച്ചേർന്നിട്ടുള്ളത്. അതോടൊപ്പം കഴിഞ്ഞ നവംബർ മാസത്തിലും ധാതുമണൽ ഇറക്കുമതി ചെയ്തതിൽ 12.4 കോടി രൂപയുടെ ക്രമക്കേട് വിജിലൻസ് കണ്ടെത്തിയതായി വാർത്തകൾ വരുന്നുണ്ട്. ശരിയായ വീക്ഷണമില്ലാത്തതുകൊണ്ടും കൃത്യമായ ഫോളോ-അപ്പ് ഇല്ലാത്തതുകൊണ്ടുമല്ലേ ഇത്തരത്തിൽ തുടർച്ചയായിട്ടുള്ള ക്രമക്കേടുകളുണ്ടാകുന്നത്?

ശ്രീ. വി. കെ. ഇബ്രാഹിം കുഞ്ഞ്: സർ, കുറച്ച് ധാതുമണൽ ടി.ടി.പി.

ഇറക്കുമതി ചെയ്തപ്പോൾത്തന്നെ ഇതുസംബന്ധിച്ച് പരാതിയുണ്ടായതുകൊണ്ട് പരിപൂർണ്ണമായും ഇറക്കുമതി നിർത്തിയിരിക്കുന്ന സ്ഥിതിയാണ്. പക്ഷേ ടി.ടി.പി. ക്വാറന്റൈൻഡ് ഇൽമനെറ്റ് കൊടുക്കാൻ ഗവൺമെന്റിന് സാധിക്കും; ഗവൺമെന്റ് കൊടുക്കുന്നുണ്ട്. ഐ.ആർ.ഇ. യിൽനിന്നും കെ.എം.എം.എൽ.-ൽ നിന്നും ആവശ്യമായ ഇൽമനെറ്റ് ലഭ്യമാക്കിയിട്ടുണ്ട്. ഗവൺമെന്റ് കമ്പനികളെ സംയോജിപ്പിച്ചുകൊണ്ട് ട്രാവൻകൂർ ടൈറ്റാനിയം ലിമിറ്റഡിനെ മെച്ചപ്പെടുത്തണമെന്നാണ് അങ്ങ് സൂചിപ്പിച്ചത്. ട്രാവൻകൂർ കൊച്ചിൻ കെമിക്കൽസും കെ.എം.എം.എൽ.-ഉം ഐ.ആർ.ഇ. യുമായി ബന്ധപ്പെട്ട് അവരുടെ ഉല്പന്നങ്ങൾ പരസ്പരം കൈമാറിക്കൊണ്ട് ഗവൺമെന്റ് ഒരു പ്രത്യേക പദ്ധതി തയ്യാറാക്കിയിട്ടുണ്ട്. അതനുസരിച്ച് ഉല്പന്നങ്ങൾ പരസ്പരം ക്രയവിക്രയം ചെയ്തുകൊണ്ടുതന്നെയാണ് മുന്നോട്ടുപോകുന്നത്. അത് ശക്തിപ്പെടുത്തും.

(ചോദ്യോത്തര സമയം കഴിഞ്ഞു)